

മി. സ്പീക്കർ: ഓർഡർ..... ഓർഡർ.... ചോദ്യം നം. (*31)

കടമെടുപ്പിന് കേന്ദ്ര സർക്കാർ ഏർപ്പെടുത്തിയ നിയന്ത്രണം

- (*31) ശ്രീ. പി. അബ്ദുൽ ഹമീദ്:
- ശ്രീ. കെ. പി. എ. മജീദ്:
- ശ്രീ. എൻ. എ. നെല്ലിക്കുന്ന്:
- ശ്രീ. എ. കെ. എം. അഷ്റഫ്: താഴെ കാണുന്ന ചോദ്യങ്ങൾക്ക്

ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തിന്റെ കടമെടുപ്പിന് കേന്ദ്രസർക്കാർ ഏർപ്പെടുത്തിയ നിയന്ത്രണം സംസ്ഥാന വാർഷിക പദ്ധതിയെ എപ്രകാരമാണ് ബാധിച്ചതെന്ന് വിശദമാക്കുമോ;

(ബി) സംസ്ഥാനത്തിന്റെ വിവിധ പദ്ധതികളിൽ എത്ര ശതമാനം ഇതിനകം പൂർത്തിയാക്കാൻ കഴിഞ്ഞുവെന്നവിവരം ലഭ്യമാണോ; എങ്കിൽ വെളിപ്പെടുത്താമോ;

(സി) പദ്ധതികളുടെ പൂർത്തീകരണത്തിന് തുക എപ്രകാരം കണ്ടെത്താമെന്നാണ് പ്രതീക്ഷിക്കുന്നതെന്ന് വിശദമാക്കുമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ) മഹാപ്രളയമടക്കം പ്രകൃതി ദുരന്തങ്ങളും കോവിഡ് മഹാമാരിയും സൃഷ്ടിച്ച പ്രതിസന്ധികളിൽനിന്നും സംസ്ഥാനം കരകയറിവരുന്നതേയുള്ളൂ.

പ്രതിസന്ധിയുടെ കാലഘട്ടത്തിൽ കേന്ദ്രസർക്കാർ എല്ലാ

സംസ്ഥാനങ്ങൾക്കുമായി അനുവദിച്ചുനൽകിയിരുന്ന കടമെടുപ്പ് പരിധിയായ അഞ്ച് ശതമാനം തിരികെ മൂന്ന് ശതമാനത്തിലേയ്ക്ക് കൊണ്ടുവരുന്നത് സംസ്ഥാന സമ്പദ് വ്യവസ്ഥയെ പ്രതികൂലമായി ബാധിക്കും. ഇതിനപുറമേ സംസ്ഥാന സർക്കാരിന്റെ കീഴിൽ പ്രവർത്തിക്കുന്ന പ്രത്യേക ഉദ്ദേശ സ്ഥാപനങ്ങൾ അവരുടെ സ്വന്തം നിലയ്ക്കെടുക്കുന്ന വായ്പകൾ സംസ്ഥാന സർക്കാരിന്റെ പൊതുകടത്തിന്റെ ഭാഗമാണെന്ന തെറ്റായ നിലപാട് സ്വീകരിച്ച് സംസ്ഥാനത്തിന്റെ കടമെടുപ്പ് പരിധിയിൽ കുറവുവരുത്തുന്ന ഒരു നിലപാടാണ് കേന്ദ്രസർക്കാർ സ്വീകരിച്ചിട്ടുള്ളത്. ഇതിന്റെ ഭാഗമായി കിഫ്ബി, KSSPL മുതലായ പ്രത്യേക ഉദ്ദേശ സ്ഥാപനങ്ങളുടെ കടം സംസ്ഥാന സർക്കാരിന്റെ കടമായി തെറ്റായി കണക്കാക്കി 2021-22 സാമ്പത്തിക വർഷം എടുത്ത തുക നാല് തവണകളായി 2022-23 മുതൽ ഓരോ വർഷവും സംസ്ഥാനത്തിന്റെ കടമെടുപ്പ് പരിധിയിൽനിന്നും കുറയ്ക്കുന്നതാണെന്ന നിലപാട് കേന്ദ്രസർക്കാർ ഇതിനകംതന്നെ കൈക്കൊണ്ടിട്ടുണ്ട്. ഈ നിലപാടിൽ മാറ്റം വരുത്തണമെന്നും ഭരണഘടനയുടെ ആർട്ടിക്കിൾ 293(3), 293(4) എന്നിവയ്ക്കനുസൃതമായി

2017 ഓഗസ്റ്റിനുമുമ്പ് നിലനിന്നിരുന്നതുപോലെ പൊതുകണക്കിനത്തിലെ (പബ്ലിക് അക്കൗണ്ടിലെ) നീക്കിയിരിപ്പും പൊതുമേഖലാ സ്ഥാപനങ്ങളുടെ വായ്പകളും സംസ്ഥാനത്തിന്റെ കടമെടുപ്പ് പരിധി നിർണ്ണയിക്കുന്നതിൽനിന്നും ഒഴിവാക്കണമെന്നും 22-07-2022-ലെ 134/2022/എം.ധന കത്ത് പ്രകാരം സംസ്ഥാന ധനകാര്യ വകുപ്പുമന്ത്രി കേന്ദ്രധനകാര്യ വകുപ്പുമന്ത്രിയോട് അഭ്യർത്ഥിക്കുകയും ഈ വിഷയവുമായി ബന്ധപ്പെട്ട് ബഹുമുഖ്യമന്ത്രി 19-01-2023-ലെ 133/CM/2023 കത്ത് പ്രകാരം ഒരു നിവേദനം ബഹുമാനപ്പെട്ട പ്രധാനമന്ത്രിക്ക് സമർപ്പിക്കുകയും ചെയ്തിട്ടുണ്ട്. എന്നാൽ പ്രസ്തുത നിലപാടിൽ കേന്ദ്ര സർക്കാർ ഒരു മാറ്റവും വരുത്തിയിട്ടില്ല.

ധനകാര്യ കമ്മീഷൻ നിശ്ചയിച്ചുനൽകിയിട്ടുള്ള അനുവദനീയമായ കടമെടുപ്പ് പരിധിയെ അടിസ്ഥാനപ്പെടുത്തിയാണ് സംസ്ഥാന ബഡ്ജറ്റ് തയ്യാറാക്കാറുള്ളത്. ഇത്തരത്തിൽ കടമെടുക്കുന്ന തുക പ്രധാനമായും അടിസ്ഥാന സൗകര്യ വികസനത്തിനാണ് ഉപയോഗിക്കുന്നത്. സംസ്ഥാന നിയമസഭ ബഡ്ജറ്റ് പാസാക്കിയതിനുശേഷം പിന്നീട് കടമെടുപ്പ് പരിധിയിൽ കുറവുവരുത്തുന്നത് സംസ്ഥാനത്തിന്റെ വികസന മുൻഗണനകളെ താളം തെറ്റിക്കുകയും നടന്നുകൊണ്ടിരിക്കുന്ന പദ്ധതികളുടെ

പൂർത്തീകരണത്തിൽ കാലതാമസം ഉണ്ടാക്കുന്നതിന് ഇടവരുത്തുകയും ചെയ്യും.

(ബി) 31-01-2023 വരെയുള്ള പ്രാഥമിക കണക്കുകൾ പ്രകാരം 2022-23 സാമ്പത്തികവർഷത്തിൽ പദ്ധതിയിനത്തിൽ ആകെ 17,310.37 കോടി രൂപ ചെലവഴിച്ചിട്ടുണ്ട്. ഇത് പദ്ധതി വിഹിതത്തിന്റെ 57 ശതമാനമാണ്.

(സി) സംസ്ഥാനം കടമെടുക്കുന്ന തുകയാണ് വികസന പ്രവർത്തനങ്ങൾക്കും പദ്ധതി നിർവ്വഹണത്തിനും പ്രധാനമായും ഉപയോഗിക്കുന്നത്. ഇതിനപുറമേ നികുതി നികുതിയേതരവരുമാനം വർദ്ധിപ്പിച്ചും അനാവശ്യ ചെലവുകൾ ചുരുക്കിക്കൊണ്ടും പദ്ധതി നിർവ്വഹണത്തിനകൂടി ആവശ്യമായ പരമാവധി വിഭവങ്ങൾ സമാഹരിക്കാനുള്ള തീവ്രശ്രമമാണ് സംസ്ഥാനം നടത്തിക്കൊണ്ടിരിക്കുന്നത്.

ശ്രീ. പി. അബ്ദുൽ ഹമീദ്: സർ, 2022-23-ലെ ബഡ്ജറ്റ് എസ്റ്റിമേറ്റ് പ്രകാരം സംസ്ഥാനത്തിന്റെ മൊത്തം കടം 3,75,692.19 രൂപയാണെന്നാണ് കണക്കാക്കിയിരിക്കുന്നത്. കിഫ്ബി തിരിച്ചടവിലെ 13,000 കോടി രൂപയും സാമൂഹ്യ സുരക്ഷ പെൻഷൻ പദ്ധതിയിലെ 7800

കോടി രൂപയും ഉൾപ്പെടെ കേരളത്തിന്റെ ആകെ കടം 4,00,000 കോടി രൂപയാണ്. അതേസമയം, കഴിഞ്ഞ അഞ്ചുവർഷം നികുതിയിനത്തിൽ സംസ്ഥാനത്ത് പിരിക്കുവാൻ സാധിക്കാത്തത് 70,000 കോടി രൂപയിലേറെയാണെന്ന് കണക്കുകളിൽനിന്ന് മനസ്സിലാകുന്നുണ്ട്. ഈ തുക പിരിച്ചെടുക്കാൻ സർക്കാർ എന്ത് നടപടിയാണ് സ്വീകരിച്ചിരിക്കുന്നത്; സംസ്ഥാനത്തിന്റെ വികസനത്തിന് കടമെടുപ്പ് അനിവാര്യമാണ്. സഹകരണമേഖലയിലെ നിക്ഷേപം ഏകദേശം രണ്ടരലക്ഷം കോടി രൂപയാണ്. പുതിയ നിക്ഷേപസമാഹരണ യജ്ഞം ഉടനെ പ്രഖ്യാപിക്കാൻ പോകുകയാണ്. സഹകരണമേഖലയിലെ ആവശ്യംകഴിഞ്ഞുള്ള സർപ്ലസ് ഫണ്ട് ധാരാളം ഈ മേഖലയിലുണ്ട്. ഇത് ഫലപ്രദമായി വികസനപ്രവർത്തനങ്ങൾക്ക് പ്രയോജനപ്പെടുത്താനുള്ള പദ്ധതികൾ തയ്യാറാക്കാൻ സാധിക്കുമോ?

ശ്രീ. കെ. എൻ. ബാലഗോപാൽ: സർ, വളരെ നല്ലൊരു നിർദ്ദേശവും

ചോദ്യവുമാണ് ഇവിടെ സൂചിപ്പിച്ചത്. അദ്ദേഹം സംസ്ഥാനത്തെ സഹകരണമേഖലയിലെ പ്രാഥമിക ബാങ്കുകളുടെ സംഘടനയുടെ ഭാരവാഹികളിലൊരാളാണ്. സംസ്ഥാന സർക്കാരിന്റെ പ്രവർത്തനങ്ങൾക്ക്

ഇത്തരം നിക്ഷേപങ്ങൾക്കുവേണ്ടിയുള്ള സംഘടന/സഹകരണമേഖലയുടെ താല്പര്യം അദ്ദേഹം പലപ്പോഴും സൂചിപ്പിച്ചിട്ടുണ്ട്. വളരെ നന്നായി അക്കാര്യം ചെയ്യാം. ഇപ്പോൾതന്നെ പലകാര്യങ്ങളും നമ്മൾ ചെയ്തിട്ടുണ്ട്. പലപ്പോഴും Primary Agricultural Credit Society (PACS)-ൽനിന്ന് ചില കാര്യങ്ങൾക്ക് ലിക്യൂഡിറ്റിക്കുവേണ്ടി ഫണ്ട് ലഭിക്കുന്നുണ്ട്. പക്ഷേ, ജോയിന്റായ ഇൻവെസ്റ്റിനുവേണ്ടി കുറച്ചുകാര്യങ്ങൾ ആവശ്യമായതിനാൽ അതിനുള്ള പദ്ധതികൾ തയ്യാറാക്കണം. ഗവൺമെന്റിന്റെ ഭാഗംകൂടി ചേർന്ന്, കേരളത്തിൽ രണ്ടരലക്ഷം കോടി രൂപയുടെ നിക്ഷേപമുള്ളതിൽ ഒരു ലക്ഷം കോടി രൂപയോ അൻപതിനായിരം കോടി രൂപയോ പബ്ലിക്കായ ഡവലപ്പ്മെന്റിനുവേണ്ടി ഉപയോഗിക്കാൻ കഴിയും. അതിനുള്ള നിർദ്ദേശം മുന്നോട്ടുവെച്ചാൽ അതനുസരിച്ച് ഗവൺമെന്റ് വയബിലിറ്റി ഗ്യാപ്പ് ഫണ്ടുപയോഗിച്ച് പി.പി.പി. മോഡലിൽ ചേരാനുള്ള സാധ്യതയുണ്ടാക്കും. ഇന്നലത്തെ കേന്ദ്ര ബഡ്ജറ്റിന്റെ അടിസ്ഥാനത്തിൽ ഇതെല്ലാം വളരെ പ്രധാനമാണ്. പ്രസ്തുത ചോദ്യം ഉന്നയിച്ചത് വളരെ നന്നായി. സംസ്ഥാനം വേണ്ടത്ര ചർച്ച ചെയ്യാത്തൊരു കാര്യം കേന്ദ്ര ബഡ്ജറ്റിൽ വന്നിട്ടുണ്ട്. സഹകരണമേഖലയിൽ പഞ്ചായത്ത് തലംവരെ കേന്ദ്ര-സഹകരണ

പ്രസ്ഥാനത്തിന്റെ നിയമമനുസരിച്ച് കാര്യങ്ങൾ പോകുമെന്ന് സൂചിപ്പിച്ചിട്ടുണ്ട്. സാധാരണ സഹകരണമെന്ന് പറഞ്ഞാൽ സംസ്ഥാന ഗവൺമെന്റിന്റെ അധികാരത്തിൽ വരുന്നതാണ്. അത് കേന്ദ്ര ഗവൺമെന്റിന് കീഴിലല്ല. അടുത്തകാലത്ത് മൾട്ടി സ്റ്റേറ്റ് കോ-ഓപ്പറേറ്റീവ് സൊസൈറ്റി ഉപയോഗത്തെക്കുറിച്ച് ആദ്യം പറഞ്ഞു. ഇന്നലെ പറഞ്ഞത്, PACS-നെ കേന്ദ്രീകരിച്ചുള്ള കാര്യങ്ങൾ പറയുന്ന രണ്ടോ മൂന്നോ ഖണ്ഡികയാണ് ബഹുമാനപ്പെട്ട കേന്ദ്ര ധനകാര്യ വകുപ്പുമന്ത്രി സംസാരിച്ചത്. അതിനർത്ഥം, മൾട്ടി സ്റ്റേറ്റ് സ്വഭാവത്തിലുള്ള സഹകരണ പ്രസ്ഥാനങ്ങൾ താഴെയും വരും. അത് വന്നാൽ എങ്ങനെയാണ് കാര്യങ്ങൾ നോക്കുന്നതെന്ന് അറിയില്ല. അതുകൊണ്ട് നിലവിലെ സഹകരണ പ്രസ്ഥാനങ്ങൾ ശക്തിപ്പെടുത്താനും കൂടുതൽ ഇഫക്ടീവായ റിട്ടേൺ ലഭിക്കാനുമുള്ള എല്ലാ നിർദ്ദേശങ്ങൾക്കും ഗവൺമെന്റ് നൂറുശതമാനം പിന്തുണ നൽകുന്നതാണ്. ഇക്കാര്യത്തിൽ പരസ്പരം സഹകരിക്കണമെന്നാണ് സൂചിപ്പിക്കാനുള്ളത്.

ശ്രീ. പി. അബ്ദുൽ ഹമീദ്: സർ, നമ്മുടെ തദ്ദേശസ്വയംഭരണ

സ്ഥാപനങ്ങൾ കടുത്ത സാമ്പത്തിക പ്രതിസന്ധിയിലൂടെയാണ് കടന്നുപോകുന്നത്. നിലവിൽ ജനറൽ പർപ്പസ് ഗ്രാന്റ്, റോഡ്/റോഡിതര

മെയിന്റനൻസ് ഗ്രാന്റുകൾ എന്നിവ വൻതോതിൽ വെട്ടിക്കുറച്ചിരിക്കുകയാണ്. ബഡ്ജറ്റ് വിഹിതം കണക്കാക്കി ഗ്രാമസഭകളും വികസന സെമിനാറുകളും ചേർന്ന് പദ്ധതികൾക്ക് രൂപം നൽകിയതിനുശേഷമാണ് സർക്കാരിന്റെ ഈ വെട്ടിച്ചുരുക്കൽ നടപടി. അത് തനതുവരുമാനത്തിൽ ഗണ്യമായ കുറവ് വന്നിട്ടുണ്ട്. ആയതിനാൽ തദ്ദേശസ്വയംഭരണ സ്ഥാപനങ്ങളുടെ പദ്ധതി വിഹിതം കൃത്യമായി നൽകുകയും വിനോദനികുതിയും പരസ്യനികുതിയും ജി.എസ്.ടി.-യിൽനിന്ന് ഒഴിവാക്കി പ്രാദേശിക സർക്കാരുകളെ ഏൽപ്പിക്കാൻ ജി.എസ്.ടി. കൗൺസിലിൽ സമ്മർദ്ദം ചെലുത്തുമോ?

ശ്രീ. കെ. എൻ. ബാലഗോപാൽ: സർ, എന്റെ ധാരണയനുസരിച്ച് കഴിഞ്ഞ വർഷം, ആറാം ധനകാര്യകമ്മീഷന്റെ മാനദണ്ഡമനുസരിച്ച് ഫണ്ട് ആദ്യം വീതംവെച്ചതും പിന്നീട് മാറ്റിയതുമാണെന്നാണ് മനസ്സിലാക്കുന്നത്. കാരണം, ആസ്തിയടിസ്ഥാനത്തിൽ തദ്ദേശസ്വയംഭരണ സ്ഥാപനങ്ങൾക്ക് തുക മാറ്റി വയ്ക്കണമെന്ന ഒരു നിർദ്ദേശം വന്നിട്ടുണ്ട്. അങ്ങനെ കണക്ക് വന്നപ്പോൾ, ജില്ലാ പഞ്ചായത്തുകൾക്കും കോർപ്പറേഷനുകൾക്കുമാണ് ഉള്ളത്. പ്രത്യേകിച്ച് ജില്ലാ പഞ്ചായത്തുകൾക്ക് മാറ്റിവെച്ച തുകയിൽ വലിയ കുറവുവരുന്ന അവസ്ഥ വരുന്നതിനാൽ കഴിഞ്ഞ വർഷംകൂടി ആ സ്ഥിതി

ഇടരാൻ തീരുമാനിച്ചു. എന്നാൽ ഇപ്രാവശ്യം അങ്ങനെയല്ല. ആറാം ധനകാര്യ കമ്മീഷൻ മുതൽ തദ്ദേശസ്വയംഭരണ സ്ഥാപനങ്ങളെ സംബന്ധിച്ച് പറഞ്ഞിട്ടുള്ള കാര്യങ്ങൾ നീക്കിവയ്ക്കും. അല്ലാതെ ഫണ്ട് കുറയ്ക്കുന്ന കാര്യം വന്നിട്ടില്ല. ഫണ്ടിന്റെ കാര്യത്തിൽ മാറ്റം വന്നത് അതിന്റെയടിസ്ഥാനത്തിലാണ്. തദ്ദേശസ്വയംഭരണ സ്ഥാപനങ്ങൾക്ക് വയ്ക്കുന്ന ഫണ്ടിൽ യാതൊരു കുറവും വരുത്തുന്ന സമീപനമില്ലെന്നാണ് സൂചിപ്പിക്കാനുള്ളത്. ജി.എസ്.ടി. കൗൺസിലുമായി ബന്ധപ്പെട്ട് ചർച്ച ചെയ്യേണ്ട കാര്യങ്ങളാണ് പിന്നീട് അദ്ദേഹം പരാമർശിച്ചത്. ജി.എസ്.ടി കൗൺസിലെടുക്കുന്ന തീരുമാനമായതിനാൽ ഇവിടെ ഉന്നയിക്കുന്ന കാര്യങ്ങൾ ശ്രദ്ധയിൽപ്പെടുത്താം. തദ്ദേശസ്വയംഭരണ സ്ഥാപനങ്ങളുടെ വരുമാനം വർദ്ധിപ്പിക്കാനായി ആ മേഖലയിൽ പ്രവർത്തിക്കുന്നവർ കുറെയേറെ പ്രവർത്തനങ്ങൾ ചെയ്യേണ്ടതായിട്ടുണ്ട്. പലപ്പോഴും ഫണ്ട് പിരിച്ചെടുക്കുന്നത് സംബന്ധിച്ച്, വളരെ പഴക്കമുള്ള ചെറിയ ടാക്സുകൾ പിരിച്ചെടുക്കാത്തതും ലഭിക്കാത്തതും കാലോചിതമായി പരിഷ്കരിക്കാത്ത പ്രശ്നങ്ങളും തദ്ദേശ ഗവൺമെന്റുകൾക്കുണ്ട്. അക്കാര്യത്തിൽ സംയുക്തമായ ഇടപെടൽ നടത്തിയാൽ മാത്രമേ അതത് മേഖലകളിൽ കുറച്ചുകൂടി

ശക്തമായി മുന്നോട്ടുവരാൻ സാധിക്കുകയുള്ളൂ.

ശ്രീ. കെ. പി. എ. മജീദ്: സർ, നടപ്പുസാമ്പത്തിക വർഷത്തിൽ ബഡ്ജറ്റിൽ പ്രതീക്ഷിച്ച നികുതി-നികുതിയേതര വരുമാനം എത്രയായിരുന്നു; എത്ര തുക സമാഹരിക്കാൻ സാധിച്ചു?

ശ്രീ. കെ. എൻ. ബാലഗോപാൽ: സർ, ഇതൊരു പ്രത്യേക ചോദ്യമാണ്. നടപ്പുസാമ്പത്തിക വർഷം പ്രതീക്ഷിച്ച നികുതി 70,000 കോടി രൂപയ്ക്ക് മുകളിലാണ്. നാളെവയ്ക്കുന്ന ഡോക്യുമെന്റിൽ അതുസംബന്ധിച്ച വിശദമായ കണക്കുകളുണ്ടാകും. അക്കാര്യത്തിൽ മെച്ചപ്പെട്ട രീതിയിലാണ് നമ്മൾ മുന്നോട്ടുപോകുന്നത്.

ശ്രീ. എൻ. എ. നെല്ലിക്കുന്ന് ചുമതലപ്പെടുത്തിയതുപ്രകാരം (ശ്രീ. മഞ്ഞളാംകുഴി അലി): സർ, ഇന്നലെ കേന്ദ്ര സർക്കാർ പ്രഖ്യാപിച്ച ബഡ്ജറ്റിൽ കേരളത്തിന് കാര്യമായൊന്നും ലഭിച്ചില്ലായെന്നത് വാസ്തവമാണ്. ഒരു വർഷംകൂടി പലിശയില്ലാ വായ്പയെടുക്കാം. ഫിസ്കൽ ഡെഫിസിറ്റ് 3 ശതമാനത്തിൽനിന്നും 0.5 ശതമാനത്തിന്റെ വർദ്ധനവോടെ 3.5 ശതമാനമാക്കി ഉയർത്തിയിട്ടുണ്ട്. ഇത് ഏതെങ്കിലും നിബന്ധനയുടെ അടിസ്ഥാനത്തിലാണോ; ഇതുകൊണ്ട് സംസ്ഥാനത്തിന് എന്തെങ്കിലും

കാര്യമായ പ്രയോജനമുണ്ടാകുമോ?

ശ്രീ. കെ. എൻ. ബാലഗോപാൽ : സർ, ഇന്നലെ അവതരിപ്പിച്ച കേന്ദ്ര

ബഡ്ജറ്റിൽ ഒരു സംസ്ഥാനത്തിന്റെയും വിഹിതം വർദ്ധിപ്പിച്ചിട്ടില്ല.

നിലവിലുള്ള അവസ്ഥയനുസരിച്ച് 3 ശതമാനം ഫിസ്കൽ ഡെഫിസിറ്റ്/

ബോറോയിംഗ് പവറുണ്ടായിരുന്നു. നേരത്തെയുള്ള ചില കണ്ടീഷനനുസരിച്ച്,

ഇൻഫ്രാസ്ട്രക്ചർ മേഖലകളിലെ അടിസ്ഥാന സൗകര്യങ്ങൾ

മോഡേർണൈസേഷൻ നടത്തുന്നതിന്റെ ഭാഗമായിട്ടാണ് 0.5 ശതമാനം

വർദ്ധനവ് വന്നത്. ഇലക്ട്രിസിറ്റി മേഖലയിലാണ് 0.5 വരുന്നത്. ആ

വർദ്ധനവ് നേരത്തെ അംഗീകരിച്ചിട്ടുള്ളതാണ്. അല്ലാതെ ഒരു കാര്യത്തിലും

മാറ്റം വരുത്തിയിട്ടില്ല, ഒരു പ്രത്യേക ഗുണവുമുണ്ടായിട്ടില്ല. പൊതുവിൽ

പ്രതീക്ഷയനുസരിച്ച് കേന്ദ്ര ബഡ്ജറ്റ് വന്നിട്ടില്ലായെന്നുള്ള കാര്യം

കേരളത്തിലെ എം.പി.-മാർക്കുമുള്ള എല്ലാവരും സൂചിപ്പിച്ചതാണ്.

സംസ്ഥാനത്തിന് സാധാരണഗതിയിൽ ലഭിക്കേണ്ട പരിഗണനപോലും

ലഭിക്കാതെ വലിയ നിരാശയുണ്ടാക്കുന്ന രീതിയിലാണ് കേന്ദ്ര ബഡ്ജറ്റ്

അവതരിപ്പിച്ചത്.

ശ്രീ. എ. കെ. എം. അഷ്റഫ് ചുമതലപ്പെടുത്തിയതുപ്രകാരം (ശ്രീ. എൻ. ഷംസുദ്ദീൻ): സർ, വായ്പയായും മോട്ടോർ വാഹന നികുതിയും പെട്രോളിയം സെസ്സുമുൾപ്പെടെ ഇതുവരെ കിഫ്ബിക്ക് ലഭിച്ച സംഖ്യ 23,605 കോടി രൂപയാണ്. ഇതുവരെ കിഫ്ബിയ്ക്ക് വേണ്ടി ചെലവഴിച്ചത് 20,185 കോടി രൂപയാണ്. ബാക്കിയുള്ളത് 3,420 കോടി രൂപയാണ്. എന്നാൽ അഞ്ച് വർഷംകൊണ്ട് 50,000 കോടി രൂപയുടെ വികസനപ്രവർത്തനങ്ങൾ ഈ തുക കൊണ്ട് പൂർത്തിയാക്കുമെന്നാണ് സൂചിപ്പിക്കുന്നത്. അവശേഷിക്കുന്ന 3,420 കോടി രൂപകൊണ്ട് എങ്ങനെയാണ് 50,000 കോടി രൂപയുടെ വികസനപ്രവർത്തനങ്ങൾ പൂർത്തീകരിക്കുന്നത്?

ശ്രീ. കെ. എൻ. ബാലഗോപാൽ: സർ, കണക്കുകൾ പരിശോധിക്കുമ്പോൾ ഇതൊരു പ്രത്യേക ചോദ്യമാണ്. കിഫ്ബി സംബന്ധിച്ച് വിശദമായി ചോദിച്ചാൽ കണക്കുകൾ എടുക്കുന്നതിന് ബുദ്ധിമുട്ടുണ്ട്.

ശ്രീ. പി. പി. ചിത്തരഞ്ജൻ: സർ, ഇന്നലത്തെ കേന്ദ്ര ബഡ്ജറ്റ് കേരളത്തോട് കാണിച്ച സമീപനം നമ്മളെല്ലാം കണ്ടതാണ്. സംസ്ഥാനത്തിന്റെ സാമ്പത്തിക സ്ഥിതി മോശമാണെന്ന തരത്തിൽ വലിയ

പ്രചരണം നടക്കുന്നൊരു കാലമാണല്ലോ; ഈ സർക്കാർ അധികാരത്തിൽ വന്നതിനുശേഷം സാമ്പത്തിക സ്ഥിതിയിലുണ്ടായിട്ടുള്ള മാറ്റം മറ്റു സംസ്ഥാനങ്ങളുമായി താരതമ്യം നടത്തുമ്പോൾ റവന്യൂ വരുമാനത്തിൽ സംസ്ഥാനത്തിന്റെ തനത് നികുതി വിഹിതം എത്രയാണെന്ന് അറിയിക്കാൻ കഴിയുമോ?

ശ്രീ. കെ. എൻ. ബാലഗോപാൽ: സർ, നമ്മുടെ സംസ്ഥാനത്തിന്റെ നികുതി വരുമാനമുൾപ്പെടെ നല്ല വർദ്ധനവ് ഈ ഘട്ടത്തിലുണ്ടായിട്ടുണ്ട്. കഴിഞ്ഞ സാമ്പത്തിക വർഷത്തെ കണക്കുകൾ അവലോകനം ചെയ്യുമ്പോൾ, സംസ്ഥാന കണക്കുകൾ പരിശോധിക്കുന്ന ഏജൻസികൾ പറയുന്ന കോൺസ്റ്റന്റ് പ്രൈസ് വർദ്ധനവ് 12 ശതമാനത്തിലധികമാണ്. നികുതി വരുമാനത്തിന്റെ കൃത്യമായ കണക്കുകൾ അടുത്ത ദിവസത്തെ ബഡ്ജറ്റ് അവതരണത്തിൽ സ്റ്റേറ്റ്മെന്റ് സഹിതം നൽകുന്നതായിരിക്കും. പ്രതീക്ഷിച്ച സംസ്ഥാന നികുതി വരുമാനത്തിന് അടുത്തേയ്ക്ക് വരുന്നതരത്തിൽ നല്ല പെർഫോമൻസാണ് ഉണ്ടായിട്ടുള്ളത്. ഇന്ത്യയിലെ മറ്റ് സംസ്ഥാനങ്ങളെപ്പോലെ നികുതി മാനേജ്മെന്റിൽ കേരളവും പ്രതീക്ഷിക്കുന്ന വിധം മെച്ചപ്പെട്ട സ്ഥിതിയിലാണെന്നാണ് കണക്കുകൾ സൂചിപ്പിക്കുന്നത്.

ശ്രീ. എ. പി. അനിൽ കുമാർ: സർ, സംസ്ഥാനങ്ങൾക്ക്

പലിശയില്ലാത്ത വായ്പയായി നൽകുന്ന ഒരു ലക്ഷം കോടി രൂപ കഴിഞ്ഞ ബഡ്ജറ്റിലും ഈ ബഡ്ജറ്റിലും ഗവൺമെന്റ് നീക്കിവച്ചതായി കണ്ടിരുന്നു. ഈ വർഷവും അതാണ്. കഴിഞ്ഞ വർഷത്തെ ഒരു ലക്ഷം കോടി രൂപ നീക്കിവച്ചതിന്റെ അടിസ്ഥാനത്തിൽ സംസ്ഥാന ഗവൺമെന്റിന് ആ ഇനത്തിൽ എത്ര വിഹിതം ലഭ്യമായിട്ടുണ്ട്. ആ വായ്പ സംസ്ഥാനം എടുത്തിട്ടുണ്ടോയെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, ഈ പറഞ്ഞ കണ്ടീഷൻ

അനുസരിച്ച് സംസ്ഥാനത്തിന് കഴിഞ്ഞ വർഷം 2,000-ത്തിൽ അധികം കോടി രൂപയുടെ വായ്പയാണ് ലഭിക്കേണ്ടിയിരുന്നത്. ആ വായ്പയെടുക്കുന്നതിനുള്ള സമീപനം സ്വീകരിച്ചിട്ടുണ്ട്. അതിനാവശ്യമായ പേപ്പർ വർക്ക് ചെയ്യുകയും അതിന്റെ ഒരു ഭാഗം ലഭിക്കുന്നതിനുള്ള സമീപനം സ്വീകരിക്കുകയും ചെയ്തിട്ടുണ്ട്. 2,000 കോടി രൂപ മുഴുവൻ ലഭിച്ചിട്ടില്ല. അതിന്റെ ഒരു ഭാഗം മാത്രമാണ് ലഭിക്കുന്നത്.

ശ്രീ. സി. എച്ച്. കുഞ്ഞമ്പു: സർ, കേരളം വലിയ സാമ്പത്തിക

പ്രതിസന്ധിയിലാണെന്നും വായ്പയെടുക്കുന്നതിനുള്ള പരിധി

കേന്ദ്രഗവൺമെന്റ് ഉയർത്തിത്തരില്ലെന്ന സാഹചര്യത്തിലും സാമൂഹ്യക്ഷേമ പെൻഷൻ മുടങ്ങുമെന്ന വ്യാജപ്രചരണം നാട്ടിൽ നടക്കുന്നുണ്ട്. ഇപ്പോൾ ലഭിച്ചുകൊണ്ടിരിക്കുന്ന സാമൂഹ്യക്ഷേമ പെൻഷൻ അർഹതപ്പെട്ടവർക്ക് കൃത്യമായി നൽകാനുള്ള സംവിധാനമുണ്ടാകുമോ?

ശ്രീ. കെ. എൻ. ബാലഗോപാൽ: സർ, സംസ്ഥാന ഗവൺമെന്റിന്റെ പ്രവർത്തനങ്ങളിൽ ഏറ്റവും പ്രധാന പങ്കാണ് സാമൂഹ്യക്ഷേമ പെൻഷൻ വിതരണത്തിൽ നടത്തുന്നത്. അതൊക്കെ പാഴ്ച്ചെലവാണെന്നുള്ള വലിയ വാദങ്ങളുണ്ട്. പ്രത്യേകിച്ച് കേന്ദ്രഗവൺമെന്റിന്റെ സമീപനത്തിൽത്തന്നെ അങ്ങനെയുണ്ട്. എത്ര ബുദ്ധിമുട്ടിയിട്ടായാലും സാധാരണക്കാർക്ക് നൽകുന്ന ഈ പെൻഷൻ നൽകുകയെന്നത് ഗവൺമെന്റിന്റെ ഉത്തരവാദിത്തമാണ്. ഗവൺമെന്റ് അത് നൽകുമെന്നുള്ള കാര്യത്തിൽ ഒരു തർക്കവുമില്ല.

സഹകരണ മേഖലയെ ശക്തിപ്പെടുത്താൻ നടപടി

- (*32)ശ്രീ. രാമചന്ദ്രൻ കടന്നപ്പള്ളി:
- ശ്രീ. തോമസ് കെ. തോമസ്:
- ശ്രീ. കോവൂർ കുഞ്ഞുമോൻ:
- ശ്രീ. കെ. പി. മോഹനൻ: താഴെ കാണുന്ന ചോദ്യങ്ങൾക്ക്

സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് സഹകരണ ബാങ്കുകളെയും മറ്റ് സഹകരണ പ്രസ്ഥാനങ്ങളെയും കൂടുതൽ ജനോപകാരപ്രദമാക്കി തീർക്കുന്നതിന് എന്തെല്ലാം പുതിയ നടപടികളാണ് സ്വീകരിക്കുന്നതെന്ന് വ്യക്തമാക്കുമോ;

(ബി) ഒറ്റപ്പെട്ട സ്ഥലങ്ങളിൽ സഹകരണ മേഖലയ്ക്ക് എതിരെയുണ്ടാകുന്ന ആക്ഷേപങ്ങൾ പ്രസ്തുത മേഖലയ്ക്ക് ആകെ ദോഷം വരുത്തുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിലിത് തടയാൻ ശക്തമായ നടപടി സ്വീകരിക്കുമോ; വിശദാംശം ലഭ്യമാക്കുമോ?

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, (എ) സംസ്ഥാനത്ത് പ്രവർത്തിക്കുന്ന സഹകരണ ബാങ്കുകളെയും മറ്റ് സഹകരണ പ്രസ്ഥാനങ്ങളെയും കൂടുതൽ ജനോപകാരപ്രദമാക്കി തീർക്കുന്നതിനായി സർക്കാരിന്റെ മൂന്നാം നൂറുദിന കർമ്മപദ്ധതിയിൽ ഉൾപ്പെടുത്തി ചുവടെപ്പറയുന്ന പുതിയ പദ്ധതികളാരംഭിക്കുന്നതിനുള്ള നടപടികൾ സ്വീകരിച്ചുവരുന്നു.

1. ചെറുകിട വഴിയോരക്കച്ചവടക്കാർ, ചെറുസംരംഭകർ എന്നിവർക്കായി പരമാവധി 20,000 രൂപ വരെ വായ്പ നൽകുന്ന പദ്ധതി ആവിഷ്കരിച്ചുവരുന്നു.

2. വ്യക്തികൾക്ക് സൗരോർജ്ജമുപയോഗിച്ച് വൈദ്യുതി നിലയങ്ങൾ ആരംഭിക്കുന്നതിനായി വായ്പകൾ നൽകുന്ന പദ്ധതി ആവിഷ്കരിച്ചുവരുന്നു.
3. തൊഴിൽ അന്വേഷകർക്കും നൈപുണ്യ വികസനത്തിൽ പരിശീലനം തേടുന്ന വിദ്യാർത്ഥികൾക്കും യുവജനങ്ങൾക്കും സ്കിൽ ലോൺ അനുവദിക്കുന്ന പദ്ധതി ആവിഷ്കരിച്ചുവരുന്നു.
4. സഹകരണ സംഘങ്ങളുടെ ഉൽപ്പന്നങ്ങൾ പ്രദർശിപ്പിക്കുന്നതിനും വിൽപന നടത്തുന്നതിനും അവരുടെ ബിസിനസ് പ്രൊമോട്ട് ചെയ്യുന്നതിനുമുള്ള വേദിയൊരുക്കുന്നതിനായി സഹകരണ എക്സ്പോ-2023 നടത്തുന്നതിനുള്ള നടപടികൾ സ്വീകരിച്ചുവരുന്നു.
5. പ്രളയബാധിതരെ പുനരധിവാസിപ്പിക്കുന്നതിനുവേണ്ടി നടപ്പാക്കിയ കെയർ ഹോം പദ്ധതിയുടെ രണ്ടാം ഘട്ടം നടപ്പിലാക്കിവരുന്നു.
6. സഹകരണ മേഖലയിലെ തെരഞ്ഞെടുത്ത ഗുണമേന്മയുള്ള ഉൽപ്പന്നങ്ങൾ ഒരു ബ്രാൻഡിന് കീഴിലാക്കി പൊതുടേഡ് മാർക്കോടെ ഇ-കോമേഴ്സ് പ്ലാറ്റ്ഫോമിലേയ്ക്ക് കൊണ്ടുവരുന്നതിനുള്ള പദ്ധതി ആവിഷ്കരിച്ചുവരുന്നു.

7. കേരള ബാങ്കിലെ എല്ലാ ബ്രാഞ്ചുകളുടെയും പ്രവർത്തനത്തെ കോർത്തിണക്കി സമ്പൂർണ്ണ സി.ബി.എസ്. സിസ്റ്റം നടപ്പിലാക്കി. എല്ലാ സേവനങ്ങളും ഓൺലൈനായി ഇടപാടുകാർക്ക് ലഭ്യമാക്കുന്ന പദ്ധതി ആവിഷ്കരിച്ചുവരുന്നു.
8. വിനോദ സഞ്ചാരികൾക്കും മറ്റുള്ളവർക്കും കുറഞ്ഞചെലവിൽ ഭക്ഷണ വിഭവങ്ങൾ ലഭ്യമാക്കുന്നതിനായി ടൂർ ഫെഡിന്റെ ആഭിമുഖ്യത്തിൽ ആധുനിക കോഫി ഷോപ്പുകൾ ആരംഭിക്കുന്നതിനുള്ള നടപടികൾ സ്വീകരിച്ചുവരുന്നു.
9. കാർഷിക അനുബന്ധമേഖലകളുടെ മത്സരക്ഷമതയും പ്രവർത്തനക്ഷമതയും വർദ്ധിപ്പിക്കുന്നതിനും കർഷകരുടെ ക്ഷേമത്തിന് ഊന്നൽ നൽകുന്നതിനും 2022-23 സാമ്പത്തികവർഷം മുതൽ ഒരു പുതിയ സംരംഭമായ “ സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി” ആരംഭിച്ചിരിക്കുന്നു. ടി പദ്ധതിക്കായി 2,250 ലക്ഷം രൂപ നടപ്പ് സാമ്പത്തികവർഷം വകയിരുത്തിയിട്ടുണ്ട്. കൃഷിയെ പ്രോത്സാഹിപ്പിക്കുന്നതിനും അതിന്റെ ഉന്നമനത്തിനുമായി സഹകരണ മേഖലയുടെ പിന്തുണയോടെ

കാർഷികോൽപ്പന്നങ്ങളുടെ ഉൽപ്പാദനം, സമാഹരണം (വീട്ടുപടിക്കൽ ശേഖരണം), സംഭരണം, മൂല്യവർദ്ധിത ഉൽപ്പന്നമാക്കൽ, ചില്ലറ വിൽപന എന്നിവയെ പരിപോഷിപ്പിച്ച് അടുത്ത അഞ്ച് വർഷത്തിനുള്ളിൽ കേരളത്തിൽ കാർഷിക വികസന മുന്നേറ്റമുണ്ടാക്കുകയെന്നതാണ് പദ്ധതിയുടെ ലക്ഷ്യം.

10. സംഘങ്ങളുടെ കരുതൽ ധനവും അഗ്രിക്കൾച്ചറൽ ക്രെഡിറ്റ് സ്റ്റേബിലൈസേഷൻ ഫണ്ടുപയോഗിച്ച് പ്രതിസന്ധിയിലാകുന്ന സംഘങ്ങളെ പുനരുജ്ജീവിപ്പിക്കുന്നതിനായി സഹകരണ നിക്ഷേപ പ്രോത്സാഹന പുനരുദ്ധാരണപദ്ധതി നടപ്പിലാക്കുന്നതാണ്.

11. സഹകരണ വകുപ്പിന്റെ കീഴിൽ പ്രവർത്തിക്കുന്ന പ്രാഥമിക കാർഷിക വായ്പാ സഹകരണ സംഘങ്ങളിലും അവയുടെ ശാഖകളിലും ഏകീകൃത സോഫ്റ്റ് വെയർ നടപ്പിലാക്കുന്നതുമായി ബന്ധപ്പെട്ട പ്രവർത്തനങ്ങൾ നടന്നുവരുന്നു.

12. സഹകരണ സംഘങ്ങളിൽ/ബാങ്കുകളിൽ പ്രതിമാസ നിക്ഷേപ പദ്ധതികൾക്ക് ഒരു ഏകീകൃത അക്കൗണ്ടിംഗ് സംവിധാനം ഏർപ്പെടുത്തുന്നതിനുള്ള നടപടികൾ സ്വീകരിക്കുന്നതാണ്.

13. സഹകരണ സംഘങ്ങളുടെ ആഡിറ്റ് കൂടുതൽ കാര്യക്ഷമവും കുറ്റമറ്റതാക്കുന്നതിലേയ്ക്കായി ടീം ആഡിറ്റ് സംവിധാനം നടപ്പിലാക്കുന്നതിന് നടപടികൾ സ്വീകരിച്ചിട്ടുണ്ട്.

14. സഹകരണ മേഖലയിലെ പ്രവർത്തനങ്ങൾ മികവുറ്റതാക്കാനും സഹകരണനിയമത്തിൽ സഹകരണ വിജിലൻസ്, സഹകരണ ആഡിറ്റ് എന്നീ വിഷയങ്ങളിൽ കൂടുതൽ കർശനവ്യവസ്ഥകൾ ഉൾപ്പെടുത്തുന്നതിനും സഹകരണ രംഗത്ത് ഉയർന്നുവരുന്ന ആശാസ്യകരമല്ലാത്ത പ്രവണതകൾ അവസാനിപ്പിക്കുന്നതിനും സംഘങ്ങളുടെ വളർച്ചയ്ക്ക് അനുയോജ്യമായ രീതിയിലും സമഗ്ര നിയമഭേദഗതി വരുത്തുന്നതിനുള്ള നടപടികൾ സ്വീകരിച്ചുവരുന്നു.

(ബി) ഒറ്റപ്പെട്ട സ്ഥലങ്ങളിൽ സഹകരണ മേഖലയ്ക്കെതിരെ ഉണ്ടാകുന്ന ആക്ഷേപങ്ങൾ സഹകാരികളിൽ ചെറിയ തോതിൽ ആശങ്ക ഉണ്ടാക്കിയിട്ടുണ്ടെങ്കിലും ഇത് സഹകരണ മേഖലയ്ക്ക് പ്രതിസന്ധി ഉണ്ടാക്കിയിട്ടില്ല. സഹകരണ മേഖലയിലെ പ്രവർത്തനങ്ങൾ മികവുറ്റതാക്കാനും സഹകരണ നിയമത്തിൽ സഹകരണ വിജിലൻസ്, സഹകരണ ആഡിറ്റ് എന്നീ വിഷയങ്ങളിൽ കൂടുതൽ കർശന വ്യവസ്ഥകൾ

ഉൾപ്പെടുത്തുന്നതിനും സഹകരണ രംഗത്ത് ഉയർന്നുവരുന്ന
ആശാസ്യകരമല്ലാത്ത പ്രവണതകൾ അവസാനിപ്പിക്കുന്നതിനും
സംഘങ്ങളുടെ വളർച്ചയ്ക്ക് അനുയോജ്യമായ രീതിയിലും സമഗ്ര നിയമഭേദഗതി
വരുത്തുന്നതിനുള്ള നടപടികൾ സ്വീകരിച്ചുവരുന്നു.

ശ്രീ. രാമചന്ദ്രൻ കടന്നപ്പള്ളി: സർ, കേരളത്തിലെ സഹകരണ
പ്രസ്ഥാനം സാധാരണക്കാരുടെ ആശ്രയകേന്ദ്രവും സമ്പദ്ഘടനയുടെ
സുപ്രധാന ഘടകവുമാണ്. കേരളത്തിലെ പല സഹകരണ
സ്ഥാപനങ്ങൾക്കും നിക്ഷേപം തിരികെ നൽകാൻ സാധിക്കാത്ത
സാഹചര്യം നിലനിൽക്കുന്നത് ശ്രദ്ധയിൽപ്പെട്ടിട്ടുണ്ടോ; ഉണ്ടെങ്കിൽ
അത്തരം സഹകരണ സംഘങ്ങളിലെ നിക്ഷേപകർക്ക് തുക തിരികെ
ലഭ്യമാക്കുന്നതിന് സംഘങ്ങളെ പുനരുദ്ധരിച്ച് പ്രവർത്തനക്ഷമമാക്കുന്നതിന്
നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, അത്തരം സംഘങ്ങളെ
സഹായിക്കുന്നതിനുവേണ്ടി സഹകരണസംരക്ഷണ നിധി രൂപീകരിച്ച്
അതൊരു സ്കീമായി നടപ്പാക്കാൻ പോകുന്നു. കരിവണ്ണൂർ ബാങ്കിന് നല്ല
രൂപത്തിലുള്ള സഹായം നൽകി, 60 കോടി രൂപ സഹകാരികൾക്ക്

നൽകിക്കഴിഞ്ഞു. അങ്ങനെ വയബിളായിട്ടുള്ള പ്രോജക്ട് തയ്യാറാക്കി നൽകുന്ന സംഘങ്ങളെ സഹായിക്കാൻ പദ്ധതി രൂപീകരിച്ചിട്ടുണ്ട്.

ശ്രീ. രാമചന്ദ്രൻ കടന്നപ്പള്ളി: സർ, സഹകരണ സംഘങ്ങളിൽ ആധുനിക സാങ്കേതിക വിദ്യയും ആധുനിക ബാങ്കിംഗ് ഇടപാടുകളും നടപ്പാക്കുന്നതിന് സർക്കാർ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ?

ശ്രീ. വി. എൻ. വാസവൻ: സർ, കേരള ബാങ്ക് ന്യൂജെൻ ബാങ്കിനോടൊപ്പം മത്സരിക്കാൻ സാധിക്കുന്ന തരത്തിൽ എ.റ്റി.എം., കോർ ബാങ്കിംഗ്, ഇന്റർനെറ്റ് ബാങ്കിംഗ്, മൊബൈൽ ബാങ്കിംഗ്, ആർ.ടി.ജി.എസ്., നെഫ്റ്റ് ഇതെല്ലാം നടപ്പാക്കുന്നതിനുവേണ്ട നടപടികൾ പൂർത്തീകരിച്ച് കഴിഞ്ഞിരിക്കുന്നു. പ്രൈമറി സംഘങ്ങളിലേയ്ക്കും ഐ.ടി. ഇൻഗ്രേഷനിലേയ്ക്കുമുള്ള ടെണ്ടർ നടപടികൾ പൂർത്തീകരിച്ച് അവിടെയും നടപ്പാക്കുന്നതാണ്.

(ശ്രീ. തോമസ് കെ. തോമസ് സീറ്റിലില്ലാത്തതിനാൽ ചോദ്യം ഉന്നയിച്ചില്ല.)

ശ്രീ. കോവൂർ കുഞ്ഞുമോൻ: സർ, കേരളത്തിന്റെ ജനവിരുദ്ധ

ബഡ്ജറ്റിനെതിരെ അതിശക്തമായ പ്രതിക്ഷേധം ആദ്യമേ രേഖപ്പെടുത്തുകയാണ്. കേരളത്തിന്റെ സഹകരണ മേഖല രാജ്യത്തിനാകെ മാതൃകയായി മാറിക്കൊണ്ടിരിക്കുകയാണ്. അങ്ങ് മന്ത്രിയായി വന്നതിനുശേഷം ഈ മേഖലയിൽ വിപ്ലവകരമായ പ്രവർത്തനമാണ് നടത്തിക്കൊണ്ടിരിക്കുന്നത്. സംസ്ഥാനത്തെ സഹകരണ മേഖലയ്ക്ക് വലിയൊരു ശക്തിയും സാമ്പത്തിക സ്രോതസ്സുമുണ്ടെന്നാണ് ഞാൻ മനസ്സിലാക്കുന്നത്. അങ്ങനെയെങ്കിൽ കേരളത്തിന്റെ ഏറ്റവും വലിയ സാധ്യതകളായ ഉന്നതവിദ്യാഭ്യാസ രംഗത്തും ടൂറിസം രംഗത്തും മുതൽമുടക്കുന്നതിനാവശ്യമായ ക്രമീകരണമൊരുക്കാൻ സഹകരണ പ്രസ്ഥാനത്തിന് സാധിക്കുമോ?

ശ്രീ. വി. എൻ. വാസവൻ: സർ, ഇതിനോടകം നടപടികൾ

സ്വീകരിച്ചിട്ടുണ്ട്. ഒൻപത് എഞ്ചിനീയറിംഗ് കോളേജുകളും എം.ബി.എ. കോളേജുകളും ബി.ബി.എ. കോളേജുകളും എച്ച്.ഡി.സി. കോഴ്സ്, ജെ.ഡി.സി. കോഴ്സ് എന്നിവയ്ക്ക് പുറമെ സ്കിൽ ആൻഡ് ഡെവലപ്മെന്റ് നോളഡ്ജ് സെന്റർ ആലപ്പുഴയിൽ ആരംഭിച്ചുകഴിഞ്ഞിരിക്കുന്നു. ഈ

മേഖലയിൽ നല്ല നിക്ഷേപമുണ്ട്. ഇനിയും തുടർന്ന് നൽകാൻ തയ്യാറാണ്.

ശ്രീ. കെ. പി. മോഹനൻ: സർ, ശ്രീ. രാമചന്ദ്രൻ കടന്നപ്പള്ളി ചുമന്ന പൂവ് വെച്ചാണ് വന്നത്. ഇന്ന് അദ്ദേഹത്തിന്റെ വിവാഹ വാർഷിക ദിനമാണ്. അദ്ദേഹത്തിന് എന്റെ ആശംസകൾ. പ്രദേശിക സമ്പദ്ഘടനയുടെ പ്രയോക്താക്കളാണ് സഹകരണ സംഘങ്ങൾ. ഈ സഹകരണ സംഘങ്ങളിൽനിന്ന് വായ്പ എടുത്തിട്ടുള്ളവരുടെ ജീവനോപാധികൾ തകർന്നുപോകാതെ സംരക്ഷിക്കാൻ നമുക്ക് സാധിക്കണം. അതിന് ഒരുപാട് മാർഗ്ഗങ്ങളുണ്ട്. ഇപ്പോൾ കേന്ദ്രഗവൺമെന്റുതന്നെ സഹകരണ മേഖലയിൽ ആദായ നികുതിയിൽ വരുത്തിയ മാറ്റം അതോടൊപ്പം വായ്പ നൽകുന്നതിലുള്ള വർദ്ധനവ് എന്നിയെല്ലാം നടപ്പാക്കിയിട്ടുണ്ട്. അത് കേരളത്തിൽ നടപ്പിലാക്കി സാധാരണക്കാരെയും കൃഷിക്കാരെയും സഹായിക്കാനുള്ള നടപടികൾ സ്വീകരിക്കുമോ?

ശ്രീ. വി. എൻ. വാസവൻ: സർ, കേന്ദ്രഗവൺമെന്റ് വരുത്തിയ മാറ്റം, 194(N)-ൽ ഒരു കോടി രൂപയായിരുന്നത് മൂന്ന് കോടി രൂപയായി വർദ്ധിപ്പിച്ചു. 20,000 രൂപ മാത്രം നൽകിയിരുന്നത് 2,00,000 രൂപയായി

ഉയർത്തിയിട്ടുണ്ടെന്നുള്ള ആശ്വാസമെയുള്ളൂ. ആദായ നികുതിയിലാകെ മാറ്റം വരുത്തിയെന്ന ധാരണ തെറ്റാണ്. കൃഷിക്കാരെ സഹായിക്കാൻ ഇപ്പോൾതന്നെ നൂതന പദ്ധതികൾ ആവിഷ്കരിച്ച് നടപ്പാക്കിയിട്ടുണ്ട്.

ശ്രീ. കെ. ബാബു (നെന്മാറ): സർ, സഹകരണ പ്രസ്ഥാനങ്ങളുടെമേൽ ആധിപത്യമുറപ്പിക്കാൻ കേന്ദ്രസർക്കാർ നടപ്പിലാക്കുന്ന സഹകരണവിരുദ്ധ നയങ്ങൾക്കെതിരെ സംസ്ഥാനത്തെ സഹകാരികളെയും ജനങ്ങളെയും ഒരുമനസ്സോടെ മുന്നോട്ടുനയിക്കുന്ന സഹകരണ വകുപ്പിനെയും മന്ത്രിയെയും ഞാൻ അഭിനന്ദിക്കുന്നു. കേരള നിയമസഭ ലൈബ്രറി ഉൾപ്പെടെ സംസ്ഥാനത്തിനകത്തും പുറത്തും പല രാജ്യങ്ങളിലുമായി നിരവധി അന്താരാഷ്ട്ര പുസ്തകോത്സവങ്ങളാണ് നടത്തിവരുന്നത്. കാരൂർ നീലകണ്ഠപ്പിള്ളയും തകഴിയും ഉൾപ്പെടെ നേതൃത്വം കൊടുത്ത പുതിയ എഴുത്തുകാരുടെ സൃഷ്ടികൾ പ്രസിദ്ധീകരിക്കാനാവശ്യമായ സാഹിത്യ പ്രവർത്തക സഹകരണ സംഘം വർഷങ്ങൾക്കുമുമ്പ് സംസ്ഥാനത്ത് രൂപീകരിച്ചിരുന്നു. അത് എഴുത്തുകാർക്കും വായനക്കാർക്കും ഏറെ ആശ്വാസകരമായിരുന്നെങ്കിലും ഇടക്കാലത്ത് എഴുത്തുകാരുടെ റോയൽറ്റിയുടെ കുറവ് ആ സംഘത്തെ ബാധിച്ചിരുന്നു. നിലവിൽ സാഹിത്യ

പ്രവർത്തക സഹകരണ സംഘത്തിന്റെ അവസ്ഥയെന്താണെന്ന് വിശദീകരിക്കാമോ?

ശ്രീ. വി. എൻ. വാസവൻ: സർ, ഒരുഘട്ടത്തിൽ സാഹിത്യ പ്രവർത്തക സഹകരണ സംഘം ദയാവധത്തിന് വിടാൻ സാഹിത്യകാരന്മാരെല്ലാം എഴുതിയിരുന്നതാണ്. അതിൽനിന്നും മാറി ഒരു ഫീനിക്സ് പക്ഷിയെപ്പോലെ ഉയർത്തെഴുന്നേറ്റ് നല്ലരൂപത്തിൽ അത് മുന്നോട്ടുപോയ്ക്കൊണ്ടിരിക്കുന്നു. ഇപ്പോൾ മറ്റൊരു സംരംഭംകൂടി ആരംഭിക്കുകയാണ്. ലോകത്തെ എല്ലാ ലിപികളും സംഘടിപ്പിച്ചുകൊണ്ട് ഒരു അക്ഷര മ്യൂസിയം ഇപ്പോൾ കോട്ടയം കേന്ദ്രീകരിച്ച് പ്രവർത്തനം നടന്നുവരുന്നു. മിക്കവാറും അടുത്ത സെപ്റ്റംബർ മാസത്തോടെ അതിന്റെ ഒന്നാംഘട്ടം ഉദ്ഘാടനം ചെയ്യാൻ കഴിയും. ഒരുപക്ഷേ ലോകം ശ്രദ്ധിക്കപ്പെടുന്ന, വിജ്ഞാനദാഹികളായ ഗവേഷണ വിദ്യാർത്ഥികൾക്കുൾപ്പെടെ സന്ദർശനം നടത്താൻ കഴിയുന്ന പഠനാർഹമായ ഒരു അക്ഷര മ്യൂസിയമാണ് സ്ഥാപിച്ചുകൊണ്ടിരിക്കുന്നത്.

ശ്രീ. സണ്ണി ജോസഫ്: സർ, സഹകരണ സംഘങ്ങൾ സാമ്പത്തിക അച്ചടക്കം പാലിക്കപ്പെടുന്നില്ലെന്നുള്ളത് ചില സ്ഥലങ്ങളിലെങ്കിലും പ്രശ്നമായിട്ടുണ്ട്. നിക്ഷേപകർക്ക് തക്കസമയത്ത് തുക മടക്കി നൽകാത്ത

കേസുകളിലെ നിക്ഷേപകരെ സഹായിക്കാൻ നിക്ഷേപ ഗ്യാരന്റി സ്കീമുണ്ടെങ്കിലും അത് വേണ്ടത്ര ഫലപ്രദമായി നടപ്പിലാക്കുന്നില്ല. ഈ സഭയിൽത്തന്നെ അതിന് ഭേദഗതികൾ ആവശ്യപ്പെട്ടിട്ടുണ്ട്. ആ സ്കീമിൽനിന്ന് എത്ര സംഘങ്ങൾക്ക് സഹായം കൊടുത്തിട്ടുണ്ട്; സാമ്പത്തിക ക്രമക്കേടുകൾ വരുന്നത് തക്കസമയത്ത് കണ്ടെത്താനും തിരുത്തലുകൾ വരുത്താനും ഓരോ സംഘത്തിന്റെയും സാമ്പത്തികശേഷിക്കനുസരിച്ചുള്ള പ്രവർത്തനങ്ങളിലേയ്ക്ക് അവരെ വ്യാപിപ്പിക്കാനുമുള്ള നിയന്ത്രണങ്ങളും നിർദ്ദേശങ്ങളും ഓഡിറ്റ് ഇൻസ്പെക്ടറിംഗ് വിംഗുകളും ഫലപ്രദമായി നടപ്പിലാക്കാനുള്ള നടപടികൾ സ്വീകരിക്കുമോ?

ശ്രീ. വി. എൻ. വാസവൻ: സർ, അങ്ങ് സൂചിപ്പിച്ചതനുസരിച്ച്,

സഹകരണ സംരക്ഷണനിധിക്ക് രൂപംകൊടുത്ത് സംഘങ്ങളെ സഹായിക്കാനാവശ്യമായ നടപടിക്രമത്തിലേയ്ക്ക് വന്നിട്ടുണ്ട്. നിക്ഷേപ ഗ്യാരണ്ടി സ്കീം രണ്ട് ലക്ഷം രൂപയായിരുന്നത് അഞ്ച് ലക്ഷം രൂപയായി ഉയർത്തി റൂൾ അമെന്റ് ചെയ്യാൻ നടപടികൾ സ്വീകരിച്ചിട്ടുണ്ട്. ഇക്കാര്യത്തെ സംബന്ധിച്ചിടത്തോളം സമയോചിതവും സന്ദർഭോചിതവുമായി ക്രമക്കേടുകൾ കണ്ടെത്താൻ കഴിയത്തക്ക രൂപത്തിൽ

സമഗ്രമായ നിയമ ഭേദഗതി കൊണ്ടുവന്ന് ടീം ഓഡിറ്റിലും ഇൻസ്പെക്ഷനിലുമൊക്കെ മാറ്റംവരുത്തിക്കൊണ്ട് കാലോചിതമായ ക്രമീകരണങ്ങൾ ഉറപ്പാക്കുകയാണ്.

ശ്രീ. കെ. ആൻസലൻ: സർ, കേരളത്തിൽ ഏകദേശം 14 ലക്ഷത്തോളം വരുന്ന ചെറുകിട-ഇടത്തരം വ്യാപാര സ്ഥാപനങ്ങളുണ്ട്. ഇപ്പോൾ അവിടെ CIBIL (Credit Information Bureau (India) Limited) വന്നതിന്റെ ഭാഗമായി ബാങ്കുകൾക്ക് വായ്പയെടുക്കാൻ കഴിയാത്ത അവസ്ഥയാണ്. കേരള ബാങ്ക് അതിനകത്ത് അനുഭാവപൂർവ്വമായ നിലപാട് സ്വീകരിച്ചിട്ടുണ്ടെങ്കിലും പല ബാങ്കുകളും വായ്പയെടുക്കാൻ മുന്നോട്ടുവരുമ്പോൾ വിവിധ തടസ്സങ്ങളുണ്ടായിച്ച് നിരുത്സാഹപ്പെടുത്തുകയാണ്. കേരളത്തിലെ സമ്പദ്‌വ്യവസ്ഥയെ ഏറ്റവും കൂടുതൽ സഹായിക്കുന്നവരായ വ്യാപാരികളെ സഹായിക്കുന്നതിനുവേണ്ടി ബാങ്ക് വായ്പകൾ കൊടുക്കുന്നതിന് ഇളവുകൾ അനുവദിക്കാൻ നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, ഇളവുകൾ അനുവദിക്കാൻ ഇതിനോടകംതന്നെ നടപടി സ്വീകരിച്ചുകഴിഞ്ഞിട്ടുണ്ട്. പ്രളയക്കെടുതിയും കോവിഡ് ദുരന്തവും ചില പ്രദേശത്ത് പ്രത്യേകമായുണ്ടായ പ്രകൃതി

ദുരന്തങ്ങളും വന്ന സന്ദർഭത്തിലെല്ലാം വ്യാപാരികൾക്കുവേണ്ടി ഒരു ഈടുമില്ലാതെ ദീർഘകാലാവധി കൊടുത്തുകൊണ്ട് 5,00,000 രൂപവരെ കേരള ബാങ്കിൽനിന്ന് വായ്പ കൊടുക്കുന്ന സിസ്റ്റം നടപ്പാക്കിയിരുന്നു. അത് നല്ലരൂപത്തിൽ പ്രവർത്തിച്ചുകൊണ്ടിരിക്കുന്നു.

ശ്രീ. സി. ആർ. മഹേഷ്: സർ, നമ്മുടെ നാട്ടിൽ മുന്പങ്ങമില്ലാത്ത തരത്തിൽ ആത്മഹത്യകൾ വർദ്ധിക്കുന്നുണ്ട്. അതിൽകൂടുതലും കടം കയറിയുള്ള ആത്മഹത്യകളാണ്. ഈ സാഹചര്യത്തിൽ പത്ത് സെന്റിൽത്താഴെ ഭൂമിയുള്ള വിധവകൾ, മാറാരോഗികൾ എന്നിവരുടെയെങ്കിലും കടങ്ങൾ പൂർണ്ണമായും എഴുതിത്തള്ളാൻ സർക്കാർ ആലോചിക്കുമോ?

ശ്രീ. വി. എൻ. വാസവൻ: സർ, കടംകൊണ്ടുമാത്രമല്ല പല കാരണങ്ങൾകൊണ്ടും ആത്മഹത്യകൾ നടക്കുന്നുണ്ട്. അതെല്ലാം ഇവിടെ വിശദീകരിക്കാൻ കഴിയില്ല. കടംമൂലം ആത്മഹത്യ ചെയ്തിട്ടുള്ള അപൂർവ്വം കേസുകൾ മാത്രമാണ് വന്നിട്ടുള്ളത്. അതിൽ ഓരോന്നിന്റെയും സ്വഭാവമനുസരിച്ചുമാത്രമേ തീരുമാനം പ്രഖ്യാപിക്കാൻ സാധിക്കുകയുള്ളൂ.

ശ്രീ. ടി. ഐ. മധുസൂദനൻ: സർ, സംസ്ഥാനത്തെ പ്രാഥമിക

സഹകരണ ബാങ്കുകളിൽ ഏകീകൃത സോഫ്റ്റ്‌വെയർ നടപ്പാക്കി കേന്ദ്ര നിയന്ത്രണത്തിലാക്കുമെന്ന പ്രഖ്യാപനത്തെ കേരളത്തിലെ സഹകരണ വകുപ്പ് എങ്ങനെയാണ് അഭിമുഖീകരിക്കാൻ പോകുന്നത്; ഇത് സംസ്ഥാനത്തിന്റെ സ്വതന്ത്രമായ അധികാരപരിധിയിൽ വരുന്ന സഹകരണ മേഖലയുടെ പ്രവർത്തനങ്ങളെ തടയുന്ന സ്ഥിതിയിലേയ്ക്കല്ലേ കാര്യങ്ങളെത്തിക്കുന്നത്?

ശ്രീ. വി. എൻ. വാസവൻ: സർ, ഇക്കാര്യത്തിൽ കേന്ദ്രത്തിന്റെ

പ്രഖ്യാപനം വരുന്നതിനുമുമ്പുതന്നെ കേരളത്തിൽ നടപ്പാക്കാൻവേണ്ടി ടെണ്ടർ ക്ഷണിക്കുകയും അതിന്റെ ടെക്നിക്കൽ ബിഡ് ഓപ്പൺ ചെയ്യുകയും ചെയ്തു. അതിന്റെ നടപടിക്രമങ്ങൾ മുന്നോട്ട് നീങ്ങിക്കഴിഞ്ഞിരിക്കുന്നു. കേന്ദ്രം കൊണ്ടുവരുന്ന സ്കീം എന്താണെന്ന് പരിശോധിച്ചശേഷം ഇക്കാര്യത്തിൽ നടപടി സ്വീകരിക്കാം.

ശ്രീ. ജോബ് മൈക്കിൾ: സർ, കേരളത്തിലെ സാധാരണക്കാർക്ക്

നൽകിവരുന്ന വിവിധതരം ലോണുകൾ ലളിതമായ വ്യവസ്ഥയിലും പലിശ കുറച്ചും നൽകുന്നതിന് എന്തൊക്കെ നടപടികൾ സ്വീകരിക്കും; ജപ്തി

നടപടികൾ നേരിടുന്ന പാവപ്പെട്ടവർക്ക് പലിശ കുറച്ച് ഒറ്റത്തവണ തീർപ്പാക്കിക്കൊടുക്കാനുള്ള നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, ഒറ്റത്തവണ തീർപ്പാക്കൽ പദ്ധതിയിൽ പൂർണ്ണമായും പിഴ പലിശ ഒഴിവാക്കിയും പലിശയുടെ 50 ശതമാനമെങ്കിലും വേവ് ചെയ്യാനും ഭരണസമിതിക്ക് അധികാരം കൊടുത്തുകൊണ്ടുള്ള തീരുമാനം പ്രഖ്യാപിച്ച് ഇന്നലെ നടപടിയാരംഭിച്ചുകഴിഞ്ഞു. ഇപ്പോൾ പലിശ കുറച്ചാണ് വായ്പകൾ കൊടുത്തുകൊണ്ടിരിക്കുന്നത്.

സംസ്ഥാനത്തിന്റെ പൊതുകടം

(*33) ശ്രീ. എം. എം. മണി:

ശ്രീ. എം. രാജഗോപാലൻ:

ശ്രീ. എ. പ്രഭാകരൻ:

ശ്രീ. തോട്ടത്തിൽ രവീന്ദ്രൻ: താഴെക്കാണുന്ന ചോദ്യങ്ങൾക്ക്

ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തിന്റെ പൊതുകടം സംബന്ധിച്ച് ചില കേന്ദ്രങ്ങൾ തെറ്റായ വിവരങ്ങൾ പ്രചരിപ്പിക്കുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഈ സാഹചര്യത്തിൽ കഴിഞ്ഞ സർക്കാരിന്റെ കാലം മുതൽ സംസ്ഥാനത്തിന്റെ പൊതുകടത്തിലെ ശരാശരി വർദ്ധനവ് പ്രതിശീർഷ വരുമാന വളർച്ചയുമായി താരതമ്യപ്പെടുത്തി അറിയിക്കാമോ;

(ബി) 2006-ൽ പൊതുക്കടം ജി.എസ്.ടി.-യുടെ എത്ര ശതമാനമായിരുന്നുവെന്നും 2021-ൽ എത്രയായിരുന്നുവെന്നും അറിയിക്കാമോ;

(സി) അനാവശ്യ ചെലവുകൾ ഒഴിവാക്കിക്കൊണ്ട് പൊതുചെലവ് വർദ്ധിപ്പിക്കുന്നത് സമ്പദ്വ്യവസ്ഥയെ ചലനാത്മകമാക്കുമെന്നതിനാൽ അത്തരത്തിലുള്ള വികസന തന്ത്രങ്ങൾ ആവിഷ്കരിക്കാനുദ്ദേശിക്കുന്നുണ്ടോയെന്ന് വ്യക്തമാക്കാമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ&സി) സംസ്ഥാനം മുൻപുണ്ടും അഭിമുഖീകരിക്കാത്ത വിധമുള്ള സാമ്പത്തിക ധനത്തരക്കും അനുഭവിക്കുന്നുവെന്നത് വസ്തുതയാണ്. എന്നാൽ അതിനാധാരമായ ഘടകങ്ങൾ സംസ്ഥാനത്തിന്റെ നിയന്ത്രണത്തിന് പുറത്തുള്ളതാണെന്നതാണ് യാഥാർത്ഥ്യം. മുൻ സാമ്പത്തിക വർഷങ്ങളിലെ അധിക കടമെടുപ്പ്, പബ്ലിക് അക്കൗണ്ടിലെ നീക്കിയിരിപ്പ് എന്നിവ ചൂണ്ടിക്കാട്ടിയും സർക്കാരിനുകീഴിലെ സ്ഥാപനങ്ങളെടുത്ത വായ്പകൾ സർക്കാർ കടമായി കണക്കിലെടുത്തും സംസ്ഥാന സർക്കാരിന്റെ നടപ്പ് വർഷത്തെ ആകെ കടമെടുപ്പ് പരിധി

കേന്ദ്രസർക്കാർ വെട്ടിക്കുറച്ചിട്ടുണ്ട്. ഈ പശ്ചാത്തലത്തിലും സാമൂഹ്യക്ഷേമ, വികസന ചെലവുകളിൽ പരമാവധി വർദ്ധനവ് വരുത്തി അടിസ്ഥാന സൗകര്യവികസനവും സാധാരണ ജനജീവിതവും ഉറപ്പുവരുത്തുകയെന്ന ദ്വിമുഖ തന്ത്രമാണ് സർക്കാർ വിഭാവനം ചെയ്ത് നടപ്പിലാക്കിവരുന്നത്. ഇതോടൊപ്പം അനാവശ്യ ചെലവുകളും ധൂർത്തും ഒഴിവാക്കുക എന്നതും സർക്കാരിന്റെ പ്രഖ്യാപിത നയമാണ്. ഇതിന്റെ ഭാഗമായാണ് പ്രധാനമായും ആവർത്തന സ്വഭാവമുള്ള ചെലവുകൾ ചുരുക്കുന്നത്.

നിലവിൽ വിദേശയാത്ര, വിമാനയാത്ര, ടെലഫോൺ ചാർജ്ജ്, ഉദ്യോഗസ്ഥ പുനർവിന്യാസം, വാഹനം വാങ്ങൽ, കെട്ടിടങ്ങളുടെ മോടിപിടിപ്പിക്കൽ അടക്കമുള്ള വിവിധയിനം ചെലവുകൾക്ക് നിയന്ത്രണങ്ങളേർപ്പെടുത്തി ധനദൃശീകരണം സാധ്യമാക്കുന്നതിനുകുന്ന നിർദ്ദേശങ്ങൾ സർക്കാർ പുറപ്പെടുവിച്ചിട്ടുണ്ട്. കോവിഡ്-19 മഹാമാരിയുടെ പശ്ചാത്തലത്തിൽ 2020-21, 2021-22 സാമ്പത്തിക വർഷങ്ങളിൽ ജി.എസ്.ഡി.പി.-യുടെ 3 ശതമാനം എന്ന വായ്പാപരിധിക്കുപുറമേ യഥാക്രമം 2-ഉം 1.5-ഉം ശതമാനം അധിക വായ്പാ പരിധി കേന്ദ്ര സംസ്ഥാനത്തിന് അനുവദിച്ചിരുന്നതിനാൽ സംസ്ഥാനത്തിന്റെ ആകെ കടത്തിലും

വർദ്ധനവുണ്ടായിട്ടുണ്ട്. സംസ്ഥാനങ്ങളുടെ ധനസ്ഥിതി ശരിയായ ധനദൃശീകരണപാതയിൽ കൊണ്ടുവരുന്നതിനുവേണ്ടി പതിനഞ്ചാം ധനകാര്യ കമ്മീഷൻ നിഷ്കർഷിച്ചിട്ടുള്ള ധനസൂചകങ്ങളിൽ/ലക്ഷ്യങ്ങളിൽ ഊന്നിയാണ് പ്രതിസന്ധികൾക്കിടയിലും സംസ്ഥാനം അതിന്റെ സാമ്പത്തിക ചുമതലകൾ നിർവ്വഹിച്ചുവരുന്നത്. ഇതിന്റെ ഭാഗമായി 2003-ലെ ധനസംബന്ധമായ ഉത്തരവാദിത്ത നിയമം ഭേദഗതി ചെയ്ത് ഉത്തരവ് പുറപ്പെടുവിച്ചിട്ടുണ്ട്. ഇപ്രകാരം സംസ്ഥാനം ശരിയായ ധനദൃശീകരണ പാതയിലേയ്ക്ക് നീങ്ങുന്നതോടെ പ്രസ്തുത കടം കുറച്ചുകൊണ്ടുവരാൻ കഴിയും.

കഴിഞ്ഞ സർക്കാരിന്റെ 2016-17 മുതൽ 2020-21 വരെയുള്ള 5 വർഷ കാലയളവിൽ സംസ്ഥാനത്തിന്റെ ആകെ പൊതുകടത്തിലും പ്രതിശീർഷ വരുമാനത്തിലുമുണ്ടായ ശരാശരി വളർച്ചാനിരക്ക് യഥാക്രമം 12.74 ശതമാനവും 6.90 ശതമാനവുമാണ്. ഇത് ഈ സർക്കാരിന്റെ 2021-22 സാമ്പത്തിക വർഷത്തിൽ യഥാക്രമം 10.16 ശതമാനവും 12.45 ശതമാനവുമാണ്. സാമൂഹ്യക്ഷേമ, വികസന ചെലവുകളിൽ സർക്കാർ കാണിക്കുന്ന പ്രാധാന്യം ജനങ്ങളുടെ ജീവിത നിലവാരം

മെച്ചപ്പെടുത്തിയിട്ടുണ്ട്.

കഴിഞ്ഞ സർക്കാരിന്റെ കാലം മുതൽ സംസ്ഥാനത്തിന്റെ ആകെ പൊതുകടത്തിലും പ്രതിശീർഷ വരുമാനത്തിലുമുണ്ടായിട്ടുള്ള വളർച്ചയുടെ താരതമ്യം അനുബന്ധമായി ചേർക്കുന്നു.⁺

സാമ്പത്തിക പ്രതിസന്ധികൾക്കിടയിലും റവന്യൂ കമ്മി കുറച്ചുകൊണ്ടുവരാനാണ് സർക്കാർ പരിശ്രമിക്കുന്നത്. മുൻവർഷങ്ങളിൽ സമ്പദ്‌വ്യവസ്ഥയ്ക്കകത്തുനിന്നും പുറത്തുനിന്നുമുണ്ടായ തടസ്സങ്ങളിൽനിന്നും മോചനം നേടി പുനർനിർമ്മാണ പ്രക്രിയയ്ക്ക് ആക്കം കൂട്ടുക എന്നതാണ് സർക്കാരിന്റെ ലക്ഷ്യം. നികുതി-നികുതിയേതര വരുമാനം ഉയർത്തിയും അനാവശ്യ ചെലവുകൾ ഒഴിവാക്കിക്കൊണ്ടും റവന്യൂ കമ്മി ക്രമേണ ഇല്ലാതാക്കിയും ധനകമ്മിയും കടവും സംസ്ഥാനത്തിന്റെ മൊത്തം ആഭ്യന്തരോത്പാദനത്തിന്റെ നിശ്ചിതപരിധിയിൽ നിർത്തിയും കടമെടുക്കുന്ന തുക പൂർണ്ണമായും വികസന പ്രവർത്തനങ്ങൾക്കായി വിനിയോഗിക്കുകയെന്ന സമീപനമാണ് സർക്കാർ സ്വീകരിച്ചുവരുന്നത്. നിലവിലുള്ള സാമ്പത്തികമാന്ദ്യത്തെ ചെറുക്കുകയെന്ന ലക്ഷ്യത്തോടെ പരമാവധി വിഭവങ്ങൾ സമാഹരിക്കാനുള്ള തന്ത്രപരമായ ശ്രമം ഏറ്റെടുക്കാൻ

⁺ അനുബന്ധമായി ചേർക്കുന്നു.

സംസ്ഥാനം ബാധ്യസ്ഥമാണ്.

ചരക്കുസേവന നികുതി നടപ്പിലാക്കിയതോടെ സംസ്ഥാനങ്ങൾക്ക് നികുതി വർദ്ധനവിനുള്ള ഇടപെടലുകൾക്ക് പരിമിതികളും നിയന്ത്രണങ്ങളുമുണ്ടായി.

പെട്രോളിയം ഉത്പന്നങ്ങൾ, മദ്യം തുടങ്ങിയ ചുരുക്കം ഇനങ്ങൾക്കുമാത്രമാണ് സംസ്ഥാനങ്ങൾക്ക് ഇപ്പോൾ നികുതി ഏർപ്പെടുത്താൻ അധികാരമുള്ളത്.

നികുതി പിരിവ് കാര്യക്ഷമമാക്കുന്നതിനായി സർക്കാർ വിഭാവനം ചെയ്തിട്ടുള്ള നിർദ്ദേശങ്ങളും സ്വീകരിച്ചുവരുന്ന നടപടികളും ചുവടെ ചേർക്കുന്നു.

1. ചരക്കുസേവന നികുതി വകുപ്പിനെ പുനഃസംഘടിപ്പിച്ചുകൊണ്ട് നികുതി ചോർച്ച ഫലപ്രദമായി തടയുന്നതിന്റെ ഭാഗമായി സംസ്ഥാന സർക്കാർ ഇതിനകംതന്നെ ചരക്കുസേവന നികുതി വകുപ്പിനു കീഴിൽത്തന്നെ ടാക്സ് പെയർ സർവ്വീസസ്, ആഡിറ്റ്, ഇൻ്റലിജൻസ് എൻഫോഴ്സ്മെന്റ് എന്നീ വിഭാഗങ്ങൾക്ക് രൂപം നൽകിയിട്ടുണ്ട്.

2. ഭൂരേഖകൾ കൈകാര്യം ചെയ്യുന്നതിലെ കേന്ദ്രഘടകമായ അടിസ്ഥാന ഭൂനികുതി പരിഷ്കരിക്കൽ.

3. ഭൂമിയുടെ ന്യായവിലയിലെ അപാകതകൾ

പരിഹരിക്കുന്നതിനാവശ്യമായ നടപടികൾ കൈക്കൊള്ളലും നിലവിലുള്ള ന്യായവിലയിൽ 10% ഒറ്റത്തവണ വർദ്ധനവ് നടപ്പിലാക്കലും.

4. വിവര സാങ്കേതികവിദ്യയുടെ സാധ്യതകളുപയോഗപ്പെടുത്തി നികുതി പിരിവ് കാര്യക്ഷമമാക്കുന്നതിന് ബന്ധപ്പെട്ട വകുപ്പുകളെ നവീകരിക്കൽ.

5. ചരക്കുസേവന നികുതി ചോർച്ചയ്ക്ക് കാരണമായ പഴുതുക്കൾ പരമാവധി അടയ്ക്കുന്നതിനുള്ള ലക്കി ബിൽ പദ്ധതി.

6. സർക്കാർ ഗ്യാരണ്ടി സീലിംഗ് നിയമഭേദഗതി ചെയ്യുന്നതിലൂടെ ഈയിനത്തിലുള്ള വരുമാനം വർദ്ധിപ്പിക്കൽ.

7. വിവിധ നികുതി കുടിശ്ശികകൾ പിരിച്ചെടുക്കുന്നതിന് ആകർഷകമായ ആംനസ്റ്റി സ്കീമുകൾ.

8. 2 ലക്ഷം രൂപവരെ വിലയുള്ള മോട്ടോർ സൈക്കിളുകളുടെ ഒറ്റത്തവണ മോട്ടോർ വാഹന നികുതി 1 % വർദ്ധിപ്പിക്കൽ.

9. മലിനീകരണ പ്രശ്നങ്ങൾ പരിഹരിക്കുകയും വൈദ്യുതി വാഹനങ്ങളെ പ്രോത്സാഹിപ്പിക്കുകയും ചെയ്യുന്നതിന്റെ ഭാഗമായി ഡീസൽ വാഹനങ്ങൾക്ക്

ഹരിത നികുതി ഏർപ്പെടുത്തൽ.

10. നികുതി ചോർച്ച തടയുന്നതിന്റെ ഭാഗമായി റിട്ടേൺ സൂട്ടിനിയം പരിശോധനകളും ശക്തമാക്കൽ.

11. ഭൂമി രജിസ്ട്രേഷനുമായി ബന്ധപ്പെട്ട് അണ്ടർ വാല്യുവേഷൻ കേസുകൾ തീർപ്പാക്കുന്നതിന് ഒറ്റത്തവണ തീർപ്പാക്കൽ പദ്ധതി.

സംസ്ഥാനത്തിന്റെ അടിസ്ഥാനസൗകര്യ മേഖലയുടെ വികസനം ലക്ഷ്യമാക്കി മുൻവർഷത്തെ അപേക്ഷിച്ച് കൂടുതൽ വിഹിതമാണ് നടപ്പുവർഷം മൂലധന ചെലവുകൾക്കായി ബഡ്ജറ്റിൽ വകയിരുത്തിയിട്ടുള്ളത്. ഇതിനുപുറമെ കിഫ്ബിയുടെ നിക്ഷേപം അടിസ്ഥാനസൗകര്യ മേഖലയെ ചലനാത്മകമാക്കുകയും ചെയ്യും.

(ബി) 2006-മായി ജി.എസ്.ടി. വരുമാനം താരതമ്യം ചെയ്താണ്. ചരക്ക് സേവന നികുതി (ജി.എസ്.ടി) പ്രാബല്യത്തിൽ വന്നത് 2017 ജൂലൈ 1 മുതലാണ്. അതിനാൽ പൊതുകടം പ്രസ്തുത വർഷത്തിൽ ജി.എസ്.ടി.-യുമായി താരതമ്യം ചെയ്യാൻ കഴിയില്ല. എന്നാൽ 2006-07 സാമ്പത്തികവർഷത്തെ സംസ്ഥാനത്തിന്റെ മൊത്ത ആഭ്യന്തര ഉല്പാദനത്തിന്മേലുള്ള പൊതുകടം 26.62 ശതമാനമാണ്. സംസ്ഥാന

സാമ്പത്തിക സ്ഥിതിവിവര കണക്ക് വകുപ്പ് ലഭ്യമാക്കിയ 2021-22 സാമ്പത്തികവർഷത്തെ സംസ്ഥാനത്തിന്റെ മൊത്തം ആഭ്യന്തരോല്പാദനത്തിന്മേലുള്ള സംസ്ഥാനത്തിന്റെ പൊതുക്കടം 24.26 ശതമാനമാണ്.

ശ്രീ. എം. എം. മണി: സർ, ഇന്നലെ പാർലമെന്റിൽ കേന്ദ്ര ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിന്റെ ഉള്ളടക്കവും അത് കേരളത്തെ എങ്ങനെ ബാധിക്കുമെന്നും വിശദീകരിക്കാമോ?

ശ്രീ. കെ. എൻ. ബാലഗോപാൽ: സർ, സംസ്ഥാനത്തിന് ലഭിക്കേണ്ട കാര്യങ്ങളുടെ കണക്കുകൾ കൊടുത്തിട്ടുണ്ട്. കേരളത്തിന് ലഭിക്കേണ്ട ശതമാനത്തിന്റെയും മറ്റ് സംസ്ഥാനങ്ങൾക്കുള്ള ശതമാനത്തിന്റെയും ഡാറ്റ വന്നിട്ടുണ്ട്. അതിൽ വലിയ തോതിലുള്ള കുറവ് അനുഭവിക്കുന്നുണ്ട്. ആ കുറവ് വർദ്ധിപ്പിച്ച് നൽകാനുള്ള ചില കാര്യങ്ങൾകൂടി ചോദിച്ചിട്ടുണ്ട്. അതൊന്നും പരിഗണിച്ചിട്ടില്ല. ജി.എസ്.ടി. വരുമാനത്തിന്റെ കാര്യത്തിൽ 60:40 എന്ന നിലയിലാണ്. ഇത് കേരളത്തിൽ മാത്രമല്ല, ജി.എസ്.ടി. നടപ്പിലാക്കുന്ന കാര്യത്തിൽ പറഞ്ഞിരുന്നതാണ്. അതിൽ പരിഗണന വന്നിട്ടില്ല. കടത്തിന്റെ പരിധി വർദ്ധിപ്പിച്ചിട്ടില്ലെന്നുമാത്രമല്ല

കിഫ്ബിയുടെയും സാധാരണക്കാർക്ക് പെൻഷൻ കൊടുക്കുന്ന തുകയുടെയും പേരിലെടുക്കുന്ന കടം വെട്ടിക്കുറച്ച് ആളുകളുടെ അന്നം മുട്ടിക്കാനുള്ള ശ്രമം നടത്തുന്നു. അതിന് പുനഃപരിശോധന വേണമെന്ന് ആവശ്യപ്പെട്ടെങ്കിലും നടന്നിട്ടില്ല. എൻ.ആർ.ഐ.-കൾക്കുവേണ്ടിയുള്ള പ്രത്യേക സ്കീം, വന്ദേഭാരത് ട്രെയിൻ പോലുള്ള പദ്ധതികൾ, നമ്മുടെ നാട്ടിലെ പ്ലാനേഷൻ മേഖലയ്ക്കുള്ള പ്രത്യേക പദ്ധതികൾ, പ്ലാനേഷൻ മേഖലയിൽ റബ്ബറിന്റെ ടാക്സിന്റെ കാര്യത്തിൽ ചെറിയൊരു മാറ്റം വരുത്തിയെങ്കിലും അത് വ്യാപകമായി വിലയുടെ കാര്യത്തിൽ വ്യത്യാസമുണ്ടാക്കിയില്ല. ഏറ്റവും കൂടുതൽ പ്ലാനേഷനുള്ള മേഖലയാണ് നമ്മുടെ നാട്. ആ മേഖലയ്ക്ക് ഒരു സ്പെഷ്യൽ സ്കീം ആവശ്യപ്പെട്ടെങ്കിലും അത് പരിഗണിച്ചിട്ടില്ല. പരമ്പരാഗത തൊഴിൽ മേഖലയിലെ പ്രത്യേക സ്കീമിന് ഒന്നുതന്നെ നൽകിയിട്ടില്ല. സംസ്ഥാനത്തിന്റെ ധനകാര്യ മേഖലയെയും പൊതുജീവിതത്തെയും അല്പമെങ്കിലും സഹായിക്കുന്ന തരത്തിലുള്ള പ്രഖ്യാപനങ്ങളുണ്ടാകുമെന്ന് കരുതി. പക്ഷേ അക്കാര്യങ്ങളൊന്നും വന്നിട്ടില്ല. കേരളം ആവർത്തിച്ച് ആവശ്യപ്പെട്ടിട്ടുള്ള നിരവധി കാര്യങ്ങളുണ്ട്. AIIMS പോലെയുള്ള ആശുപത്രിയില്ലാത്ത ഒരു മേജർ സംസ്ഥാനം കേരളമാണ്. ഇന്നലെ

എം.പി.-മാരും സംസ്ഥാനത്തെ വിവിധ രാഷ്ട്രീയപാർട്ടി പ്രവർത്തകരുമെല്ലാം വളരെ വിശദമായി അക്കാര്യങ്ങൾ സൂചിപ്പിച്ചിട്ടുണ്ട്. അങ്ങേയറ്റം നിരാശാജനകമായ പ്രഖ്യാപനങ്ങളാണ് അവിടെനിന്നും വന്നിട്ടുള്ളത്. സാമ്പത്തികകാര്യ നയത്തിലും ഇതുപോലെയുള്ള ചില കാര്യങ്ങളുണ്ട്. തൊഴിലുറപ്പ് പദ്ധതിയാണ് പ്രധാനമായും ആശങ്കപ്പെടുന്നത്. ഏറ്റവും നന്നായി കൂടുതൽ ദിവസം തൊഴിലുറപ്പ് പദ്ധതി ചെയ്യുന്ന സ്ഥലമാണ് കേരളം. അതിനകത്ത് വലിയതോതിൽ തുക വെട്ടിക്കുറച്ചിട്ടുണ്ട്. ഭക്ഷ്യസുരക്ഷയ്ക്കുവേണ്ടി അനുവദിച്ചിട്ടുള്ള തുകയിൽ ഏകദേശം 40 ശതമാനത്തിന്റെ കുറവാണ് വന്നിട്ടുള്ളത്. അതുപോലെ നെല്ല്, ഗോതമ്പ് എന്നിവയെടുക്കുന്ന കാര്യങ്ങളിലും തുക കുറച്ചിട്ടുണ്ട്. സാധാരണക്കാർക്ക് ജോലി ലഭിക്കുന്ന തൊഴിലുറപ്പ് പദ്ധതിപോലുള്ള കാര്യങ്ങളിലും മറ്റ് കാർഷിക മേഖലയേയും വ്യാവസായിക മേഖലയേയും സഹായിക്കുന്ന കാര്യത്തിലുമൊക്കെ കേരളത്തിന് മാത്രമല്ല ഇന്ത്യയിലെ എല്ലാ സംസ്ഥാനങ്ങളുടെയും തുക കുറച്ചിട്ടുണ്ട്. പക്ഷേ കേരളത്തിനെ വലിയതോതിൽ ബാധിക്കുന്ന തരത്തിലേയ്ക്കുള്ള കുറവുകളാണ് വന്നിട്ടുള്ളത്.

ശ്രീ. എം. എം. മണി: സർ, സംസ്ഥാനത്തിന്റെ പൊതുവരുമാനത്തെ പ്രതികൂലമായി ബാധിക്കുന്ന നികുതി വെട്ടിപ്പ് തടയുന്നതിന് സ്വീകരിച്ച നടപടി വിശദീകരിക്കാമോ?

ശ്രീ. കെ. എൻ. ബാലഗോപാൽ: സർ, നികുതി വെട്ടിപ്പിനെതിരെ ശക്തമായ നടപടികൾ സ്വീകരിക്കുന്നുണ്ട്. അതിലൊട്ടേറെ കാര്യങ്ങളിൽ ഗുണപരമായ മാറ്റങ്ങളുണ്ടായിട്ടുണ്ട്. ഇപ്പോൾ ബന്ധപ്പെട്ട വകുപ്പുദ്യോഗസ്ഥർ വിവിധ മേഖലകളിൽ കർശനമായ പരിശോധന നടത്തുന്നുണ്ട്. സൗകര്യങ്ങളുടെ കാര്യത്തിൽ, പഴയതുപോലുള്ള ചെക്ക്പോസ്റ്റുകൾക്കുപകരം ആധുനികരീതിയിലുള്ള ഇ-വേ ബിൽ സംവിധാനമാണ് നടപ്പാക്കിയിട്ടുള്ളത്. അതിർത്തി കടന്നുവരുമ്പോൾ ഇ-വേ ബിൽ ഓട്ടോമാറ്റിക്കായി റെക്കഗൈസ് ചെയ്ത് ആയതിന്റെയടിസ്ഥാനത്തിൽ വരുന്ന വാഹനത്തിന്റെ നമ്പർ പ്ലേറ്റും ഇ-വേ ബില്ലുമായി താരതമ്യം ചെയ്തുള്ള പരിശോധനയാണ് നടത്തുന്നത്. ഇത്തരം പ്രവർത്തനങ്ങൾ നടപ്പിലാക്കുന്നതിലൂടെ എല്ലാം ശരിയായെന്ന അഭിപ്രായമൊന്നുമില്ല. ഇപ്പോൾ ഏതായാലും ജി.എസ്.ടി വകുപ്പ് പുനഃസംഘടിപ്പിച്ചിട്ടുണ്ട്. അതുസംബന്ധിച്ച് ദീർഘകാലമായി ഈ സഭയിൽ ചർച്ച ചെയ്തിട്ടുള്ളതാണ്, അത് പുനഃസംഘടിപ്പിച്ചു. പുനഃസംഘടിപ്പിച്ചതിന്റെ

അടിസ്ഥാനത്തിൽ കുറച്ചുകൂടി ശാസ്ത്രീയമായ പുതിയ രീതിയിൽ വേണം ജി.എസ്.ടി.സംബന്ധിച്ച പരിശോധനകൾ നടത്തേണ്ടത്. അക്കാര്യാത്തിൽ ആഡിറ്റ് വിഭാഗമാണ് പ്രധാനപ്പെട്ട കാര്യങ്ങൾ ചെയ്യേണ്ടത്. ജി.എസ്.ടി നിയമത്തിലെ Tax Payers Service, ഇന്റലിജൻസ്, എൻഫോഴ്സ്മെന്റ് ഏജൻസിയുടെ മൂന്ന് വിഭാഗങ്ങളെയും നന്നായി സംഘടിപ്പിക്കുകയും ആയതിന്റെ പ്രവർത്തനങ്ങൾ നടന്നുവരികയുമാണ്. ടാക്സിന്റെ കാര്യത്തിൽ വലിയ തോതിലുള്ള മാറ്റമുണ്ടാകുമെന്നതന്നെയാണ് ധനാകാര്യ വകുപ്പ് ഗവൺമെന്റും വിശ്വസിക്കുന്നത്. ഈവർഷം ടാക്സിന്റെ കാര്യത്തിൽ നല്ല ഇംപ്രൂവ്മെന്റ് വന്നിട്ടുണ്ട്. ബഹുമാനപ്പെട്ട അംഗം ഇവിടെ ചോദിച്ചതുപോലെ ടാക്സ് വെട്ടിപ്പുകാർക്കെതിരെ കർശനമായ നിലപാട് സ്വീകരിച്ച് മുന്നോട്ടുപോകാനാണ് സർക്കാർ തീരുമാനിച്ചിട്ടുള്ളത്. ഇതിനോടകംതന്നെ പല സ്ഥലങ്ങളിൽനിന്നും ഇതുസംബന്ധിച്ച് റിപ്പോർട്ട് ചെയ്തിട്ടുണ്ടാവും. ജനങ്ങളുടെ കയ്യിൽനിന്നും ടാക്സ് വാങ്ങി സാർക്കാരിലേക്ക് അടയ്ക്കേണ്ട ഇടനിലക്കാരായ ആളുകൾ ടാക്സ് സമാഹരിക്കുന്ന വ്യാപാരികൾ തന്നെയാണ്. അതിൽ ചുരുക്കം ചില ആളുകൾ ജനങ്ങളിൽ നിന്നും വാങ്ങുന്ന ടാക്സ് സർക്കാരിലേക്ക് അടയ്ക്കാതെ അവരവരുടെ കൈകളിൽതന്നെ

സൂക്ഷിക്കുന്നതിനെയാണ് ടാക്സ് വെട്ടിപ്പ് എന്ന് പറയുന്നത്. ടാക്സ് കൃത്യമായി സമാഹരിക്കാതിരിക്കുക, സമാഹരിക്കുന്ന ടാക്സ് കൃത്യമായി സർക്കാരിലേയ്ക്ക് അടയ്ക്കാതിരിക്കുക എന്നിവയ്ക്കെതിരെ കർശന നടപടി സ്വീകരിച്ച് മുന്നോട്ടുപോകുന്നതാണ്.

ശ്രീ. എം. രാജഗോപാലൻ: അമ്മായി ഉടച്ചാൽ മൺച്ചട്ടി മരമകൾ ഉടച്ചാൽ പൊൻച്ചട്ടി. സംസ്ഥാനങ്ങൾ ജി.ഡി.പി.യുടെ 3.5-ശതമാനത്തിൽ കൂടുതൽ വായ്പയെടുക്കരുതെന്ന് നിഷ്കർഷിക്കുമ്പോഴാണ് കേന്ദ്രം ഭീമമായ കമ്മി നേരിടുന്നത്. 15.4 ലക്ഷം കോടി രൂപ കടമെടുക്കാൻ തീരുമാനിച്ചിരിക്കുകയാണ്. സെസുകളും സർചാർജ്ജുകളും ചുമത്തുന്ന പ്രവണത കേന്ദ്ര ബഡ്ജറ്റിൽ കൂടി വരുന്നതുവഴി സംസ്ഥാനം നേരിടുന്ന പ്രതിസന്ധികൾ എന്തൊക്കെയാണ്; ഈ പ്രതിസന്ധി തരണം ചെയ്യാനാവശ്യമായ പദ്ധതികളാവിഷ്കരിക്കാൻ കഴിയുമോ?

ശ്രീ. കെ. എൻ. ബാലഗോപാൽ: സർ, വളരെ കാലികവും ഇന്ത്യയിലെ സംസ്ഥാനങ്ങളെ സംബന്ധിച്ചും കേന്ദ്രഭരണത്തെ സംബന്ധിച്ചും പ്രസക്തമായൊരു ചോദ്യമാണ് അദ്ദേഹം ഉന്നയിച്ചത്. സംസ്ഥാനങ്ങളുടെ കടമെടുക്കൽ പരിധി മൂന്ന് ശതമാനമായി നിലനിർത്തണമെന്നും അത്രയും

മാത്രമെ കടമെടുക്കാൻ പാടുള്ളവെന്നുപറയുന്ന കേന്ദ്രത്തിന്റെ ഫിസ്കൽ ഡെഫിസിറ്റ് കമ്മിയെന്ന് പറയുന്നത് 6.4 ശതമാനമാണ്. നിലവിലെ കമ്മിയായ 6.4 ശതമാനത്തിൽനിന്നും അടുത്തവർഷം 5.9 ശതമാനമാക്കാൻ മാത്രമാണ് കേന്ദ്ര സർക്കാർ ആലോചിക്കുന്നത്. 5.9 ശതമാനമാക്കാൻ അലോചിച്ചാലും അങ്ങനെ കുറയ്ക്കാൻ സാധിച്ചുവെന്ന് വരില്ല. കേന്ദ്ര ഗവൺമെന്റിന്റെ ഈ വർഷത്തെ ആകെ ബഡ്ജറ്റ് ചെലവിലെ 41 ശതമാനവും കടമെടുക്കുകയാണ് ചെയ്യുന്നത്. മറ്റൊരു സംസ്ഥാനത്തിനും ഈ നിലയില്ല. കേരളവുമൊക്കെ അതിന്റെ പകുതി ശതമാനത്തിനകത്ത് മാത്രമേയുള്ളൂ. ഇതാണ് പൊതുവിൽ ധനകാര്യ ലെവലിൽ അവർ എടുക്കുന്നത്. കിഫ്ബി പോലെയുള്ള കമ്പനികൾ ലോണെടുക്കാൻ പാടില്ലയെന്ന് പറയുമ്പോൾ അങ്ങനെ ലോൺ എടുക്കുന്നുമുണ്ട്. അങ്ങനെയൊരു സമീപനം സ്വീകരിക്കുന്നുവെന്ന് മാത്രമല്ല ബഹുമാനപ്പെട്ട അംഗം ഇവിടെ ചോദിച്ചതുപോലെ, നേരത്തെ കൃത്യമായി പറഞ്ഞാൽ യു.പി.എ.-യുടെ കാലഘട്ടത്തിൽ 10% മുകളിലായിരുന്നു സെസ് വഴി വരുന്ന ആകെയുള്ള ടാക്സ് വരുമാനം. സെസ് വരുമാനം സംസ്ഥാനങ്ങൾക്ക് വീതം വയ്ക്കുന്നതല്ല. എന്നാൽ ഇപ്പോൾ ടി സെസ്സുകൾ 20 ശതമാനത്തിലധികമായി

വർദ്ധിച്ചിട്ടുണ്ട്. സെസായി ലഭിക്കുന്ന തുകയുടെ 10 ശതമാനമെങ്കിലും സംസ്ഥാനങ്ങൾക്ക് വീതംവയ്ക്കുകയാണെങ്കിൽ ഏകദേശം മൂവായിരത്തോളം കോടി രൂപയെങ്കിലും അധികമായി കിട്ടേണ്ടതാണ്. ടി തുക വീതംവയ്ക്കാതെ പെട്രോളിയം മറ്റ് ഉല്പന്നങ്ങളുടെയും സെസായി കേന്ദ്രം സമാഹരിക്കുന്നത് ഡിവിസിബിൾ പൂളിൽ വരില്ല. അതുകൊണ്ട് വലിയ ബുദ്ധിമുട്ട് സംസ്ഥാനം നേരിടേണ്ടിവരുന്നുണ്ട്. അത്തരത്തിൽ ഒരു വർഷത്തെ സെസ് ഇനത്തിൽ വീതിച്ചുതരാത്ത പണത്തിന്റെ കണക്ക് പരിശോധിക്കുകയാണെങ്കിൽ ഡിവിസിബിൾ പൂളിൽ വരുന്ന കുറവടക്കം ഏകദേശം ഇരുപതിനായിരം കോടി രൂപയോളം വരുമെന്നാണ് കണക്കാക്കിയിട്ടുള്ളത്.

ഇക്കാര്യത്തെ സംബന്ധിച്ച് ഇതര സംസ്ഥാനങ്ങളെയെല്ലാം കൂട്ടിച്ചേർത്ത് നിരന്തരമായി കേന്ദ്ര സർക്കാരിനോട് ആവശ്യപ്പെടുന്നുണ്ട്. കേരളത്തിലെ പാർലമെന്റംഗങ്ങളടക്കം ഇക്കാര്യം കേന്ദ്രത്തിന്റെ ശ്രദ്ധയിൽ കൊണ്ടുവരാമെന്നാണ് പറഞ്ഞിട്ടുള്ളത്. അക്കാര്യം അവരുമായി സംസാരിക്കുന്നുണ്ട്. സമാന സ്വഭാവമുള്ള സംസ്ഥാനങ്ങളെ കൂട്ടിച്ചേർത്തുകൊണ്ട് ഈ കാര്യങ്ങൾ നിരന്തരമായി ആവർത്തിക്കുകയെന്നതു മാത്രമെ ചെയ്യാൻ പറ്റുകയുള്ളൂ. അക്കാര്യം നിരന്തരമായി ചെയ്യുന്നുമുണ്ട്.

ശ്രീ. എ. പ്രഭാകരൻ: 2020-21 സമ്പത്തികവർഷത്തിൽ

മുൻവർഷത്തെ അപേക്ഷിച്ച് 8.43% നെഗറ്റീവ് വളർച്ചയുണ്ടായിരുന്ന സ്ഥാനത്ത് 2021-22 നമ്മുടെ സംസ്ഥാനം 12.03% വളർച്ച രേഖപ്പെടുത്തി. മികച്ച ധനകാര്യ മാനേജ്മെന്റിന്റെ തെളിവാണ്. ഈ കാലത്ത് രാജ്യത്തിന്റെ വളർച്ചാനിരക്ക് 6.6% താഴോട്ടായിരുന്നു. ദുരന്തങ്ങളും സാമ്പത്തികമന്ദ്യവും തളർത്തിയ സംസ്ഥാന സമ്പത്തുഘടനയെ കൈപിടിച്ചുയർത്താൻ കേരളം ശ്രമിക്കുമ്പോൾ കേന്ദ്ര സർക്കാർ രാഷ്ട്രീയ വൈരനിരയാതനബുദ്ധിയോടെ പെരുമാറുകയാണ്. കേന്ദ്ര സർക്കാരിന്റെ ഈ നിലപാടുകൾ മറിക്കടക്കാനുള്ള ബദൽ പരിപാടികൾ ആവിഷ്കരിക്കാൻ ഉദ്ദേശിക്കുന്നുണ്ടോ?

ശ്രീ. കെ. എൻ. ബാലഗോപാൽ: സംസ്ഥാനം രാഷ്ട്രീയ വിവേചനം

നേരിടുന്നുണ്ടുവെന്നുള്ളത് കേരളത്തിലെ മുഴുവൻ ജനങ്ങൾക്കും അറിയാവുന്ന കാര്യമാണ്. അതിനെതിരെ ഒരുമിച്ച് നേരിടേണ്ടതാവശ്യമാണ്. രാഷ്ട്രീയ വ്യത്യാസമില്ലാതെ കൂട്ടായിനിന്നുകൊണ്ട് കേരളത്തിനർഹമായ വിഹിതം കേന്ദ്രത്തിൽനിന്നും വാങ്ങുക തന്നെ വേണം. അക്കാര്യത്തിൽ ഇവിടെ വ്യത്യസ്തമായൊരഭിപ്രായം വരുന്നില്ല. ഇവിടെ ബഹുമാനപ്പെട്ട പ്രതിപക്ഷ

നേതാവും പ്രതിപക്ഷനിരയും ഉൾപ്പെടെ ഇക്കാര്യങ്ങൾ സംസരിക്കുമ്പോൾത്തന്നെ ഗവൺമെന്റിന്റെ ഭാഗമായി ഇക്കാര്യങ്ങൾ നിരന്തരം പറയാറുണ്ട്. എന്നാൽ ഇതെല്ലാം കുറച്ചുകൂടി കൃത്യമാകേണ്ടതുണ്ട്. എന്തായാലും സംസ്ഥാനത്തെ മുന്നോട്ടുകൊണ്ടുപോകുന്നതിന് നികുതി പിരിവ് ഉർജ്ജിതമാക്കണം. ഇക്കാര്യങ്ങൾക്കായി കേന്ദ്രസർക്കാർ നൽകില്ലെന്ന് പറയുമ്പോൾത്തന്നെ സംസ്ഥാനത്തിന്റെ നികുതി പിരിവ് ഉർജ്ജിതമാക്കിയും ആഭ്യന്തര റിസോഴ്സുകൾ വർദ്ധിപ്പിച്ചും ഇത്തരം കാര്യങ്ങൾ നേരിടാൻ കഴിയണം. ആ കാര്യങ്ങൾക്കുവേണ്ടിയുള്ള പ്രവർത്തനങ്ങൾ നടത്തുകയും വേണം. ഇന്ത്യ ഗവൺമെന്റ് പൊതുവിലെടുക്കുന്ന മാനദണ്ഡമനുസരിച്ച് ലോണ്ടെടുക്കാൻ സംസ്ഥാന സർക്കാരിനെ അനുവദിക്കുന്നില്ല. അതായത്, കിഫ്ബിയുടെയും പെൻഷൻ കമ്പനിയുടെയും കാര്യമാണ് ഞാൻ പറയുന്നത്. ഇതിന്റെ പേരിൽ മാത്രം കഴിഞ്ഞ വർഷം പതിനാലായിരം കോടി രൂപ വെട്ടികുറയ്ക്കാൻ തീരുമാനിച്ചു. ഈ വർഷം വീണ്ടും വെട്ടികുറയ്ക്കാനാണ് അവർ ആലോചിക്കുന്നത്. ഇതേപോലെ അടുത്ത വർഷങ്ങളിലും വെട്ടികുറയ്ക്കാനാണ് ആലോചിക്കുന്നതെന്നാണ് മനസ്സിലാക്കുന്നത്. അത് ഭരണഘടനപരമായ

സംസ്ഥാനങ്ങളുടെ അവകാശങ്ങളിലേക്കുള്ള കടന്നുകയറ്റമാണ്. അക്കാര്യം ചൂണ്ടിക്കാണിച്ചുകൊണ്ട് വളരെ വിശദമായൊരു മെമ്മോറാണ്ടം ചർച്ച ചെയ്ത് ബഹുമാനപ്പെട്ട മുഖ്യമന്ത്രി പ്രധാനമന്ത്രിക്ക് ഒരു കത്ത് അയച്ചുകൊടുത്തിട്ടുണ്ട്. ഭരണഘടനപരമായി ഒരു സംസ്ഥാനത്തിന്റെ ഫിസ്കൽ ഫെഡറലിസത്തെ ചോദ്യം ചെയ്യുന്ന തരത്തിലേയ്ക്കുള്ള കാര്യങ്ങൾ വരുന്നുവെന്ന് കേന്ദ്രത്തോട് സംസ്ഥാന സർക്കാർ അവർത്തിച്ച് ആവശ്യപ്പെട്ടതാണ്. അത്തരം കാര്യങ്ങളിൽ അതായത്, സംസ്ഥാനത്തിന്റെ താല്പര്യങ്ങൾ സംരക്ഷിക്കുന്നതിന് ഒറ്റക്കെട്ടായി നിൽക്കാനുള്ള പ്രവർത്തനങ്ങൾ ഏറ്റെടുത്ത് മുന്നോട്ടുപോകുന്നതാണ് ഉചിതം.

ശ്രീ. തോട്ടത്തിൽ രവീന്ദ്രൻ: സർ, കേന്ദ്ര ധനകാര്യമന്ത്രി ഇന്നലെ പർലമെന്റിൽ അവതരിപ്പിച്ച ബഡ്ജറ്റിൽ വരവിന്റെ 41 ശതമാനവും കടമാണ്. എന്നിട്ടും കേരളത്തിന്റെ കടമെടുപ്പ് സംബന്ധിച്ച് കേരളത്തെ ബുദ്ധിമുട്ടിക്കുന്ന നിലപാട് സ്വീകരിക്കുന്നു. കിഫ്ബി മാതൃകയിൽ കേന്ദ്ര സർക്കാർ വിവിധ വികസന പ്രവർത്തനങ്ങൾക്കായി പ്രത്യേക സംവിധാനങ്ങൾ എർപ്പെടുത്തിയിട്ടുണ്ടോ; വിവേചനപരമായ ഇത്തരം നടപടി തിരുത്താൻ ബഹുമാനപ്പെട്ട മന്ത്രി സൂചിപ്പിച്ചതുപോലെ

രാഷ്ട്രീയത്തിനതിരമായി പാർലമെന്റ് മെമ്പർമാരുമായി ഒന്നിച്ചുചേർന്ന് കേരളത്തിന്റെ വികസനത്തിനായി സമ്മർദ്ധം ചെലുത്താൻ സ്വീകരിക്കുന്ന നടപടികൾ വിശദീകരിക്കാമോ?

ശ്രീ. കെ. എൻ. ബാലഗോപാൽ: സർ, കിഫ്ബി മാതൃകയിൽ

കടമെടുത്തിട്ട് വികസന പ്രവർത്തനങ്ങൾക്കായി ചെലവഴിക്കുന്ന ചില ഏജൻസികൾ കേന്ദ്ര ഗവൺമെന്റിനുണ്ട്. അതുസംബന്ധിച്ചുള്ള വിവരങ്ങൾ നേരത്തെ പുറത്തുവന്നിട്ടുള്ളതാണ്. മറ്റ് ധനകാര്യ ഏജൻസികളിൽ നിന്നും കടമെടുത്ത് കേന്ദ്ര സർക്കാർ കാര്യങ്ങൾ ചെയ്യുന്നുണ്ട്. രണ്ടാമത്തെ കാര്യം, ഇതുസംബന്ധിച്ച് സർക്കാരിന് ശക്തമായ നിലപാടുകളെടുക്കുന്നതിന് പൊതുവായിട്ടുള്ള സമീപനം വന്നിട്ടുണ്ട്, ഇവിടെത്തന്നെ അത്തരം കാര്യങ്ങളിൽ യോജിപ്പിൽത്തന്നെയാണ് പറഞ്ഞിട്ടുള്ളത്. അഖിലേന്ത്യ അടിസ്ഥാനത്തിൽ ഈ സമീപനങ്ങളോട് ശക്തമായ അഭിപ്രായം പറയുന്ന സംസ്ഥാന ഗവൺമെന്റുകളുണ്ട്. അത്തരം യോജിപ്പ് വളർത്തി അതിശക്തമായിട്ട് ഈ പ്രശ്നം കേന്ദ്രത്തിനുമുന്നിൽ ഉന്നയിക്കുന്നതിനുള്ള ശ്രമങ്ങൾ തുടരേണ്ടതാണ്. അതിനുവേണ്ടി എല്ലാ കാര്യത്തിലും സംസ്ഥാന സർക്കാരും മുൻകയ്യെടുക്കുന്നതാണ്.

ശ്രീ. എം. വിൻസെന്റ്: സർ, സംസ്ഥാനത്തിന്റെ പൊതുകടം

ക്രമാതീതമായി വർദ്ധിക്കുന്ന സഹചര്യത്തിൽ അതിന്റെ പലിശയും വലിയ തോതിലുള്ള ബാധ്യതയാണുണ്ടാക്കിക്കൊണ്ടിരിക്കുന്നത്. ഇത് വികസന പ്രവർത്തനങ്ങളെയും ബാധിക്കുകയാണ്. 2001-2006 സർക്കാരിന്റെ കാലങ്ങളിൽ കൂടിയ പലിശയ്ക്കുള്ള കടങ്ങൾ കുറഞ്ഞ പലിശയ്ക്ക് മാറ്റുന്ന Debt Swap Scheme നടപ്പിലാക്കി. അത്തരത്തിലുള്ള എന്തെങ്കിലുമൊരു പദ്ധതി നടപ്പിലാക്കി കൂടിയ പലിശയ്ക്ക് എടുത്തിരിക്കുന്ന കടങ്ങൾ കുറഞ്ഞ പലിശയിലേയ്ക്ക് മാറ്റാനുള്ള നടപടികൾ സർക്കാരിന്റെ മുന്നിലുണ്ടോ?

ശ്രീ. കെ. എൻ. ബാലഗോപാൽ: സർ, ആ നിർദ്ദേശം ഞങ്ങൾ

പരിശോധിച്ചുകൊണ്ടിരിക്കുകയാണ്. കാരണം, കൂടിയ പലിശയ്ക്കെടുത്തത് കുറഞ്ഞ പലിശയിലേയ്ക്ക് മാറ്റാൻ കഴിയുന്നതിനെയാണ് swap ചെയ്യുന്നതിലൂടെ ഉദ്ദേശിക്കുന്നത്. അതിന് ചില സങ്കേതികവും പ്രയോഗികവുമായ പ്രശ്നങ്ങളുണ്ട്, അത് പരിശോധിച്ചുകൊണ്ടിരിക്കുകയാണ്. പ്രസ്തുത പദ്ധതി നടപ്പിലാവുകയാണെങ്കിൽ, ഒരു ശതമാനമോ അര ശതമാനമോ കുറഞ്ഞാൽത്തന്നെ നല്ല വ്യത്യാസമുണ്ടാകുന്നതാണ്. അക്കാര്യം പരിശോധിച്ച് നടപ്പിലാക്കാൻ സാധിക്കുമെങ്കിൽ

നടപ്പിലാക്കുന്നതാണ്.

ഡോ. എൻ. ജയരാജ്: ഇന്നലെ കേന്ദ്ര ഗവൺമെന്റ് അവതരിപ്പിച്ച ബഡ്ജറ്റിൽ കേന്ദ്രാവിഷ്കൃത പദ്ധതികളുമായി ബന്ധപ്പെട്ട് ഘടനപരമായ വ്യത്യാസമുണ്ടായിട്ടുണ്ട്. 2015-16 മുതൽ ഈ ഘടനപരമായ മാറ്റമുണ്ടായപ്പോൾ കോർ പദ്ധതികൾക്കും കോർ ഓഫ് ദി കോർ പ്രോജക്ടുകൾക്കും പ്രധാനമായിട്ടും സംസ്ഥാനങ്ങൾക്ക് ബാധ്യതയുണ്ടാക്കുന്ന രൂപത്തിലാണ് ഇന്നലെ ബഡ്ജറ്റിലും പ്രധാനപ്പെട്ട നിർദ്ദേശങ്ങൾ വന്നിട്ടുള്ളത്. നിലവിൽ 40 ശതമാനത്തോളം വിഹിതം സംസ്ഥാനങ്ങൾ കണ്ടെത്തേണ്ട സാഹചര്യമാണ്. ഈ സാഹചര്യത്തെ മറികടക്കാൻ പ്രത്യേകിച്ച് കേന്ദ്ര ഗവൺമെന്റ് നയം കോർ പദ്ധതികൾക്ക് സംസ്ഥാനം മാറ്റിവയ്ക്കേണ്ട വിഹിതം മറികടക്കാനും അതിനായുള്ള പദ്ധതികൾ ആവിഷ്കരിക്കാനും ഏത് രൂപത്തിലുള്ള വിലയിരുത്തൽ നടത്താനാണുദ്ദേശിക്കുന്നത്. അക്കാര്യത്തിൽ നയപരമായൊരു തീരുമാനമെടുക്കാൻ സാധിക്കുമോ?

ശ്രീ. കെ. എൻ. ബാലഗോപാൽ: സർ, കേന്ദ്ര ഗവൺമെന്റ് സംസ്ഥാനങ്ങൾക്ക് കൊടുത്തുകൊണ്ടിരുന്ന പദ്ധതികൾക്കുള്ള

സ്വഭാവത്തിനും അതിനായി മാറ്റിവച്ച വിഹിത്തിലും വലിയ മാറ്റം വന്നിട്ടുണ്ട്.

നേരത്തെ പൂർണ്ണമായും സൗജന്യമായി കൊടുക്കുന്ന കുറെ

പദ്ധതികളുണ്ടായിരുന്നു. അതിനുശേഷം 75 ശതമാനം കേന്ദ്ര സർക്കാരും 25

ശതമാനം സംസ്ഥാന സർക്കാരും ചെലവ് വഹിക്കണമെന്ന രീതിയിലുള്ള

ചില ഘടകങ്ങളുണ്ടായിരുന്നു. അതിപ്പോൾ 60-40 ആയി. ഇനിയും അത്

കുറച്ചുകൊണ്ട് വരികയാണെന്ന് മാത്രമല്ല, പുതിയൊരു പ്രവണത ലോങ്ങ് ടേം

ലോണായി 10-50 വർഷക്കാലത്തേക്ക് നിണ്ടുനിൽക്കുന്ന സോഫ്റ്റ് ലോണായി

പലിശയൊന്നും സൂചിപ്പിക്കാതെ കൊടുക്കുന്നു. വേറെ ചില അപകടങ്ങൾ

കൂടിയുണ്ട്. അതിന്റെ നിയമപരമായ കാര്യങ്ങൾ ഇന്നലെ പത്രങ്ങളിൽ

വന്നിട്ടുണ്ട്. 50 വർഷത്തേക്ക് ലോൺ കൊടുത്താൽ ഗവൺമെന്റിന്റെ

ബാധ്യതയും അല്ലെങ്കിൽ ആർട്ടിക്കിൾ 293 അനുസരിച്ചുള്ള കണ്ടിഷൻസുണ്ട്.

അത് കടം എന്തെങ്കിലും കേന്ദ്ര ഗവൺമെന്റുമായി നിൽക്കുകയാണെങ്കിൽ

അവരുടെ അനുവാദമില്ലാതെ ലോണെടുക്കാൻ പറ്റില്ലെന്നുള്ള ഒട്ടേറെ

കണ്ടിഷൻസുണ്ട്. അതുസംബന്ധിച്ച ചർച്ചകൾ വരുന്നുണ്ട്. അപ്പോൾ

സോഫ്റ്റായിട്ടുള്ള ലോൺ ദീർഘകാലത്തേക്ക് കൊടുക്കുകയാണ്.

അങ്ങനെയൊരു ബാധ്യത കൂടി സംസ്ഥാനങ്ങളുടെ മേൽ

അടിച്ചേൽപ്പിക്കുകയാണ്. സംസ്ഥാനങ്ങൾക്ക് ഗ്രാന്റായി തരേണ്ട പണമാണ് ഇത്തരത്തിൽ ലോണായി തരുന്നത്. ഇത് വലിയൊരു പ്രശ്നമാണ്. അതിലുപരി ഇന്നലെ പുതിയൊരു കാര്യവും കൂടി വന്നിട്ടുണ്ട്. ചിലപ്പോൾ കേരളം പോലുള്ള സംസ്ഥാനങ്ങളെ കാര്യമായി ബാധിക്കാവുന്നതാണ്. അതെന്താണെന്നുവെച്ചാൽ, ഇപ്പോൾ കേന്ദ്ര സർക്കാർ തരുന്ന പണത്തിന്മേൽ റിസൾട്ട് ഓറിയന്റഡായിട്ടുള്ള ഇവല്യൂവേഷൻ നടത്തുന്നു. റിസൾട്ട് ഓറിയന്റഡായിട്ടുള്ള ഇവല്യൂവേഷൻ വളരെ നല്ലതല്ലേയെന്ന് റിക്രൂട്ട്മെന്റുകൾ തോന്നും. റിസൾട്ട് ആരാണ് നോക്കുന്നത്? കേരളത്തിന് അർഹമായി ലഭിക്കേണ്ട ആയിരം കോടി രൂപ പല പ്രോജക്റ്റായിട്ട് അനുവദിക്കുമ്പോൾ അതിന് മാർക്കിടനായി തിരുമാനിക്കുന്ന മാനദണ്ഡങ്ങളെന്താണ് എന്ന പ്രശ്നം വരും. ഇക്കാര്യം പ്രാഥമികമായി പ്രഖ്യാപിച്ചെന്നേയുള്ളൂ. അതിന്റെ വിശദാംശങ്ങൾ വരാനിരിക്കുന്നതേയുള്ളൂ. എന്തായാലും ഇപ്പോഴുള്ള പണം ഇപ്പോഴുള്ള രീതിക്കുപകരം റിസൾട്ട് ഓറിയന്റഡായിട്ടുള്ള പുതിയ സി.എസ്.എസ്. സ്കീം പോലുള്ളത് വരുമെന്ന് പറയുന്നു. അത് നമ്മുടെ സംസ്ഥാനത്തിന് ഇപ്പോൾത്തന്നെ ബാധിക്കുന്ന പ്രശ്നമെന്ന് പറയുന്നത്, സെക്കന്റ് ജനറേഷൻ പ്രോബ്ലംസാണ്. സ്കൂൾ,

ആശുപത്രി, ശുചിമുറി എന്നീ പ്രഥമിക സൗകര്യങ്ങളെല്ലാം നമുക്കുണ്ട്, അതുകൊണ്ട് അത്തരമാവശ്യങ്ങൾക്കായുള്ള ഫണ്ടൊന്നും സംസ്ഥാനത്തിന് ലഭിക്കുന്നില്ല. അതുകൊണ്ടുതന്നെ തുക അനുവദിക്കുന്ന കാര്യത്തിൽ വലിയതോതിൽ വെട്ടിക്കുറവ് വരുന്നു. രണ്ടാമതായി മാർക്കിടുന്ന കാര്യത്തിലും ഇവാല്യൂവേഷന്റെ കാര്യത്തിലും പുതിയ തരത്തിലുള്ള സങ്കല്പങ്ങൾകൊണ്ടുവരുന്നു. കേരളത്തിൽ ചെയ്ത കാര്യങ്ങൾ ശരിയല്ല അതുകൊണ്ട് ഇത്രയും പണം ഇനി തരില്ല എന്നൊരു സമീപനം വന്നുകൂടാത്തതല്ല. അത്തരത്തിൽ മനദണ്ഡങ്ങൾ സ്ഥിരമായിട്ട് മാറ്റുന്നു. പോളിറ്റിക്കലി ഇംപോർട്ടന്റായൊരു കാര്യമായതുകൊണ്ട് ഒരു കാര്യം കൂടി സൂചിപ്പിക്കുകയാണ്. സംസ്ഥാന ഗവൺമെന്റുകൾക്ക് അവിടെയും പ്രയോഗികതയും പക്വതയും ഭരണപരമായ പരിചയവുമുള്ള സംവിധാനങ്ങളല്ലേ; ഇതിനെല്ലാം കേന്ദ്ര സർക്കാരാണ് മാർക്കിടേണ്ടത്, ഇത്ര മാർക്ക് തരുന്നതെല്ലാം കേന്ദ്രം, കേന്ദ്രീകരിച്ചെല്ലാം കൊണ്ടുപോകുന്ന കാര്യമല്ല വേണ്ടത്. സംസ്ഥാനങ്ങളെ വിശ്വസത്തിലെടുക്കുകയും വലുതും ചെറുതുമായ എത് സംസ്ഥാനമായാലും അവരുടെ പ്രദേശികമായ പ്രവർത്തനങ്ങൾക്ക് അവരുടെ സംസ്ഥാന നിയമസഭകൾക്കും

ഗവൺമെന്റുകൾക്കുമെല്ലാം അംഗീകാരം കൊടുക്കുന്ന ഒരു കോ-ഓപ്പറേറ്റീവ് ഫെഡറലിസത്തിന്റെ സ്വഭാവത്തിൽ നിന്നും കുറച്ചുകൂടി സെന്ററലൈസായിട്ടുള്ള കാര്യങ്ങളിലേയ്ക്ക് പോകുന്നുവെന്ന പ്രശ്നം വരുന്നുണ്ട്. അത് കൂടുതൽ ഗൗരവമായി പരിഗണിക്കേണ്ട കാര്യമാണ്.

സഹകരണ പ്രസ്ഥാനത്തിന്റെ ശാക്തീകരണം

(*34) ശ്രീ. എ. രാജ

ശ്രീ. കെ. എൻ. ഉണ്ണികൃഷ്ണൻ

ശ്രീ. പി. വി. അൻവർ

ശ്രീമതി ദെലീമ: താഴെ കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് സഹകരണ പ്രസ്ഥാനത്തിന്റെ

ശാക്തീകരണത്തിലൂടെ സുസ്ഥിര വികസനമുറപ്പുവരുത്തുകയെന്ന

ലക്ഷ്യത്തിനനുസൃതമായി കൃഷി, മാലിന്യ സംസ്കരണം, അസംഘടിത

തൊഴിലാളി മേഖലയുടെ ശാക്തീകരണം, ആരോഗ്യ പരിരക്ഷ തുടങ്ങിയ

വിവിധ മേഖലകളിലായി പ്രത്യേകം പദ്ധതി രൂപീകരിക്കാൻ

ഉദ്ദേശിക്കുന്നുണ്ടോ; വിശദാംശം ലഭ്യമാക്കാമോ;

(ബി) അഭ്യസ്തവിദ്യർക്കനുയോജ്യമായ തൊഴിലവസരങ്ങൾ

സഹകരണ സംഘങ്ങളുടെ ഇടപെടലിലൂടെ സൃഷ്ടിക്കുന്നതിന് പദ്ധതി ആവിഷ്കരിച്ചിട്ടുണ്ടോ; വ്യക്തമാക്കാമോ;

(സി) കാർഷിക രംഗത്ത് സാങ്കേതികവിദ്യാധിഷ്ഠിത കൃഷി പ്രോത്സാഹിപ്പിക്കുന്നതിന് സഹകരണ മേഖലയിൽ നിലവിൽ പദ്ധതികളുണ്ടോ; വിശദമാക്കാമോ?

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, (എ)

(1) സഹകരണ സംഘങ്ങൾ മുഖേന 500 ഏക്കർ സ്ഥലത്ത് കൃഷി

1. സംസ്ഥാനത്തെ സഹകരണ സംഘം രജിസ്ട്രാറുടെ ഭരണനിയന്ത്രണത്തിൽ വരുന്ന സഹകരണസംഘങ്ങൾ മുഖേന 500 ഏക്കർ സ്ഥലത്ത് കൃഷി നടപ്പിലാക്കുന്ന പദ്ധതി. ഒരു ജില്ലയ്ക്ക് ഒരു വിള എന്ന രീതിയിൽ ഇപ്പോൾ 7 ജില്ലകളിൽ പദ്ധതി നടപ്പിലാക്കാൻ പദ്ധതിയിട്ടുണ്ട്. 500 ഏക്കറിൽ തരിശുഭൂമി കൃഷി നടപ്പിലാക്കുന്നതാണ് ഈ പദ്ധതി. മരച്ചീനി, ഏത്തവാഴ, നെല്ല്, പച്ചക്കറികൾ, പൊക്കാളി നെല്ല്, മഞ്ഞൾ, ഇഞ്ചി, വാഴ, ചേന, ചേമ്പ്,

പൈനാപ്പിൾ, തേയില, കുരുമുളക്, ഏലം, തെങ്ങ്, കമുക, റബ്ബർ എന്നീ വിളകൾ പ്രാഥമിക സഹകരണ സംഘങ്ങൾ വഴിയും മറ്റു മിസലേനിയസ് സംഘങ്ങളുടെ മേൽനോട്ടത്തിലും നടത്തിവരുന്നു.

2. സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിരവികസനം ഉറപ്പുവരുത്തുന്നതിനുവേണ്ടി നെല്ല് സംഭരണ സംസ്കരണ സഹകരണസംഘങ്ങൾ രണ്ടെണ്ണം ഇതിനോടകംതന്നെ രജിസ്റ്റർ ചെയ്ത് പ്രവർത്തനമാരംഭിച്ചുകഴിഞ്ഞു. മറ്റൊന്ന്, പ്രധാനമായി സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിരവികസനം ഉറപ്പുവരുത്തുകയെന്ന ലക്ഷ്യത്തോടെ കാർഷിക അനുബന്ധമേഖലയുടെ മത്സരക്ഷമതയും പ്രവർത്തനക്ഷമതയും വർദ്ധിപ്പിക്കുന്നതിനായി 2022-23 സാമ്പത്തികവർഷം മുതൽ കർഷകരുടെ ക്ഷേമത്തിന് ഊന്നൽ നൽകുന്ന ഒരു പുതിയ സംരംഭമായ സാങ്കേതിക വിദ്യാധിഷ്ഠിത കൃഷിയിൽ സഹകരണമേഖലയുടെ നൂതന പദ്ധതിക്ക് രൂപം കൊടുത്ത് 221/2 കോടി രൂപ നടപ്പുസാമ്പത്തികവർഷം അതിനുവേണ്ടി ചെലവഴിക്കാൻ

മാറ്റിവെച്ചിട്ടുണ്ട്. ഉല്പാദനത്തിലും സംഭരണത്തിലും വിപണനത്തിലുമുള്ള ഇടപെടലിനോടൊപ്പം കൃഷി ചെയ്യുന്നതുമുതൽ വിപണനം നടത്തുന്നതുവരെയുള്ള എല്ലാ പ്രവർത്തനങ്ങളിലും പരിപോഷിപ്പിക്കുന്നതിനുള്ള അടുത്ത 5 വർഷക്കാലത്തിനുള്ളിൽ കേരളത്തിൽ കാർഷിക വികസനമുന്നേറ്റമുണ്ടാക്കുകയെന്നതാണ് ആത്യന്തികമായി ഈ പദ്ധതിയുടെ ഉദ്ദേശ്യലക്ഷ്യം. പ്രാഥമികസഹകരണ സംഘങ്ങൾവഴി സമഗ്ര രാഷ്ട്രീയ വികസന പദ്ധതി കാർഷികവായ്പ സൗകര്യങ്ങൾ ശക്തിപ്പെടുത്തൽ കാർഷിക ഉല്പാദനം, കാർഷിക ഉല്പന്നങ്ങളുടെ സംഭരണം, സംസ്കരണം, വിപണനം എന്നിവ സുഗമമാക്കാൻ ഗ്രാമീൺ മാർക്കറ്റുകൾ, പച്ചക്കറി ശേഖരണ കേന്ദ്രങ്ങൾ എന്നിവയെ പ്രോത്സാഹിപ്പിക്കൽ തൊഴിലവസരങ്ങൾ സൃഷ്ടിക്കുന്നതിന് സഹകരണസംരംഭകർക്കും സ്റ്റാർട്ട്അപ്പുകൾ എന്നിവയ്ക്ക് പ്രോത്സാഹനം, കാർഷിക വിപണന മേഖല ശക്തിപ്പെടുത്തൽ, കാർഷിക ഉല്പാദനം വർദ്ധിപ്പിക്കുന്നതിന് കർഷകരെ പ്രോത്സാഹിപ്പിക്കുന്നതിനുമായി കർഷക സേവന കേന്ദ്രം ശക്തിപ്പെടുത്തൽ എന്നീ 7 ഉപഘടകം കൂടിയാണ് പദ്ധതി നടപ്പാക്കാൻ

ലക്ഷ്യമിടുന്നത്. മോട്ടോർ ട്രാൻസ്പോർട്ട്, ഓട്ടോ റിക്ഷ, ടാക്സി ഡ്രൈവർ സഹകരണസംഘങ്ങൾക്കും യുവ സഹകരണസംഘങ്ങൾ, ടൂറിസം സഹകരണസംഘങ്ങൾ, ടൂർ ഫെഡ്, പ്രവാസികേന്ദ്ര സഹകരണസംഘങ്ങൾ, ലേബർ കോൺട്രാക്ട് സഹകരണസംഘങ്ങൾ, സാഹിത്യപ്രസാദക സഹകരണസംഘങ്ങൾ, സഹകരണ ആശുപത്രികൾ, ഡിസ്പെൻസറികൾ,..... കാർഷികമേഖലയുമായി ബന്ധപ്പെട്ട് പാലക്കാട് ജില്ലയിലെ 36 പ്രാഥമിക സഹകരണസംഘങ്ങൾ അംഗങ്ങളായി പാലക്കാട് പാഡി പ്രൊക്വയർമെന്റ് പ്രോസസിംഗ് & മാർക്കറ്റിംഗ് കോ-ഓപ്പറേറ്റീവ് സൊസൈറ്റി (PAPCOS) രൂപീകരിച്ചു. അതിന്റെ അധീനതയിൽ അത്യാധുനിക റൈസ് മില്ലും ഗോഡൗണും നിർമ്മിക്കുന്നതിനായുള്ള നടപടി സ്വീകരിച്ച് വരുന്നു.

3. കേരള സംസ്ഥാനത്തെ കർഷകരിൽ നിന്നും നെല്ല് സംഭരിച്ചും സംസ്കരിച്ചും കാർഷികോല്പന്നങ്ങൾ ജില്ലക്ക് അകത്തും പുറത്തും വിപണനം നടത്തുക, സംസ്കരണ കേന്ദ്രങ്ങൾ, സംഭരണശാലകൾ എന്നിവ സ്ഥാപിക്കുക, കൂടാതെ സർക്കാർ, അർദ്ധ- സർക്കാർ,

സഹകരണ, സ്വകാര്യ വിപണന സ്ഥാപനങ്ങൾ വഴിയും ഓൺലൈൻ സംവിധാനത്തിലൂടെയും വിപണനസൗകര്യം ഏർപ്പെടുത്തുകയും സ്വന്തമായി വിപണന കേന്ദ്രങ്ങൾ നടത്തുകയും, സംഘം പ്രവർത്തന പരിധിയിൽപ്പെട്ട മുഴുവൻ നെൽകൃഷിക്കാരെ സഹായിക്കുകയും സംസ്ഥാനത്തെ നെൽകൃഷി വ്യാപിപ്പിക്കാൻ വേണ്ട നടപടികൾ സ്വീകരിക്കുകയും ചെയ്യുകയെന്ന ലക്ഷ്യത്തോടെ കോട്ടയം ആസ്ഥാനമായി ഒരു സംഘം രൂപീകരിച്ച് ആധുനിക റൈസ് മില്ലുകൾ സ്ഥാപിക്കുന്നതിന് നടപടി സ്വീകരിച്ചുവരുന്നു.

(2) ശുചിത്വം സഹകരണം

ശുചിത്വ കേരളമെന്ന ലക്ഷ്യം യാഥാർത്ഥ്യമാക്കുവാൻ ഇ-മാലിന്യങ്ങൾ, ജൈവ-അജൈവ മാലിന്യം എന്നിവയുടെ ശേഖരണത്തിനും സംസ്കരണത്തിനും സംരംഭങ്ങൾ തുടങ്ങുകയും നിലവിലുള്ളവ ഏറ്റെടുത്ത് നടപ്പിലാക്കുകയും ചെയ്യുകയെന്ന ഉദ്ദേശ്യത്തോടെ 04-08-2021-ൽ രജിസ്റ്റർ ചെയ്ത് കോട്ടയം ജില്ലയിൽ പ്രവർത്തനമാരംഭിച്ച സംഘമാണ് ഇ-നാട് സഹകരണ സംഘം. കോട്ടയം ജില്ലയിലെ അമൽ ജ്യോതി എഞ്ചിനീയറിംഗ് കോളേജിൽ മാലിന്യസംസ്കരണ രംഗത്തെ സ്റ്റാർട്ട്അപ്പ് സംരംഭമായ

ഫോബ് സൊല്യൂഷൻസ് പ്രൈവറ്റ് ലിമിറ്റഡ് ഡിസൈൻ ചെയ്ത എയ്റോബിക് ബിന്നായ ജി ബിന്നുകൾ സ്ഥാപിച്ചാണ് കോട്ടയം ജില്ലയിൽ പദ്ധതി നടപ്പിലാക്കിവരുന്നത്. ഇ-നാട് യുവജന സഹകരണ സംഘം കോട്ടയം ജില്ലയിൽ നടപ്പിലാക്കുന്ന പദ്ധതിയുടെ മാതൃകയിൽ ഏതെങ്കിലും ഒരു ജില്ലയിൽ ഈ പദ്ധതി നടപ്പിലാക്കാനാണ് ലക്ഷ്യമിടുന്നത്.

സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിര വികസനം ഉറപ്പുവരുത്തുകയെന്ന ലക്ഷ്യത്തോടെ കാർഷിക-അനുബന്ധ മേഖലകളുടെ മത്സരക്ഷമതയും പ്രവർത്തനക്ഷമതയും വർദ്ധിപ്പിക്കുന്നതിനായി 2022-23 സാമ്പത്തികവർഷം മുതൽ കർഷകരുടെ ക്ഷേമത്തിന് ഊന്നൽ നൽകുന്നൊരു പുതിയ സംരംഭമായ “ സാങ്കേതിക വിദ്യാധിഷ്ഠിത കൃഷിയിൽ സഹകരണമേഖലയുടെ നൂതന പദ്ധതി” -ക്കായി 2250 ലക്ഷം രൂപ നടപ്പ് സാമ്പത്തികവർഷം വകയിരുത്തിയിട്ടുണ്ട്. ഉല്പാദനത്തിനും സംഭരണത്തിനും വിപണനത്തിനുമുള്ള ഇടപെടലിനോടൊപ്പം കൃഷി ചെയ്യുന്നതുമുതൽ വിപണനം നടത്തുന്നതുവരെയുള്ള എല്ലാ പ്രവർത്തികളെയും പരിപോഷിപ്പിച്ച് അടുത്ത 5 വർഷത്തിനുള്ളിൽ കേരളത്തിൽ കാർഷിക വികസന മുന്നേറ്റമുണ്ടാക്കുക

യെന്നതാണ് ആത്യന്തികമായി ഈ പദ്ധതിയുടെ ഉദ്ദേശ്യലക്ഷ്യം. പ്രാഥമിക സഹകരണ സംഘങ്ങൾ വഴി സമഗ്ര കാർഷിക വികസന പദ്ധതി, കാർഷിക വായ്പാ സൗകര്യങ്ങൾ ശക്തിപ്പെടുത്തൽ, കാർഷിക ഉല്പാദനം, കാർഷിക ഉല്പന്നങ്ങളുടെ സംഭരണം, സംസ്കരണം, വിപണനം എന്നിവ സുഗമമാക്കൽ, ഗ്രാമീൺ മാർക്കറ്റുകൾ/പച്ചക്കറി ശേഖരണ കേന്ദ്രങ്ങൾ എന്നിവയെ പ്രോത്സാഹിപ്പിക്കൽ, തൊഴിലവസരങ്ങൾ സൃഷ്ടിക്കുന്നതിന് സഹകരണ സംരംഭകത്വം, സ്റ്റാർട്ട്അപ്പുകൾ എന്നിവയ്ക്ക് പ്രോത്സാഹനം, കാർഷിക വിപണന മേഖലയെ ശക്തിപ്പെടുത്തൽ, കാർഷികോല്പാദനം വർദ്ധിപ്പിക്കുന്നതിനും, കർഷകരെ പ്രോത്സാഹിപ്പിക്കുന്നതിനുമായി കർഷക സേവന കേന്ദ്രം ശക്തിപ്പെടുത്തൽ എന്നീ 7 ഉപഘടകങ്ങളിലൂടെയാണ് പദ്ധതി നടപ്പിലാക്കുവാനുദ്ദേശിക്കുന്നത്.

മോട്ടോർ ട്രാൻസ്പോർട്ട്, ആട്ടോറിക്ഷ, ടാക്സി ഡ്രൈവർ സഹകരണ സംഘങ്ങൾക്കും, യുവ സഹകരണ സംഘങ്ങൾ, ടൂറിസം സഹകരണ സംഘങ്ങൾ, ടൂർ ഫെഡ്, പ്രവാസിക്കുശ്മ സഹകരണ സംഘം, ലേബർ കോൺട്രാക്ട് സഹകരണ സംഘങ്ങൾ, സാഹിത്യ പ്രസാധക സഹകരണ സംഘം, സഹകരണ ആശുപത്രികൾ/ഡിസ്പെൻസറികൾ, സഹകരണ

ആശുപത്രി അപ്പക്സ് ഫെഡറേഷൻ, നല്ല സജ്ജീകരണങ്ങളുള്ള മെഡിക്കൽ ലബോറട്ടറീസ്, ബ്ലഡ്ബാങ്ക് എന്നിവ സഹകരണ സ്ഥാപനങ്ങൾ വഴി ആരംഭിക്കുന്നതിനും, വിനോദസഞ്ചാരം പ്രോത്സാഹിപ്പിക്കുന്നതിനും, ധനസഹായം നൽകുന്നു.

സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിര വികസനം ഉറപ്പുവരുത്തുകയെന്ന ലക്ഷ്യത്തിനനുസൃതമായി വരുമാനം കുറഞ്ഞ ഗിഗ്/ഓൺലൈൻ പ്ലാറ്റ്ഫോം ജീവനക്കാരുടെ സാമ്പത്തിക ശാക്തീകരണവും സാമൂഹികവുമായ ഉന്നമനവും പുരോഗതിയും ഉറപ്പാക്കുകയെന്ന ലക്ഷ്യത്തോടെ അസംഘടിതരായ ഗിഗ്/ഓൺലൈൻ പ്ലാറ്റ്ഫോം ജീവനക്കാരെയുൾപ്പെടുത്തി സർക്കാരിന്റെ മൂന്നാംഘട്ട നൂറുദിന കർമ്മ പരിപാടിയിൽ ടി ജീവനക്കാരുടെ ഒരു സഹകരണ സംഘം രജിസ്റ്റർ ചെയ്യുന്നതിന് തീരുമാനിച്ചിട്ടുണ്ട്.

(ബി) തൊഴിലവസരങ്ങൾ സൃഷ്ടിക്കുന്നതിന് സഹകരണ സംരംഭകത്വം, സ്റ്റാർട്ട്അപ്പുകൾ എന്നിവയ്ക്കുള്ള പ്രോത്സാഹനമായി സഹകരണ വകുപ്പിന്റെ സംസ്ഥാന പദ്ധതിയിലുൾപ്പെടുത്തി നടപ്പ് സാമ്പത്തികവർഷം 500 ലക്ഷം രൂപ വകയിരുത്തിയിട്ടുണ്ട്.

പുതിയതായി രൂപീകരിച്ച 30 യുവ സഹകരണ സംഘങ്ങളുടെ പ്രാരംഭ പ്രവർത്തനത്തിനുള്ള പ്രോത്സാഹനമായി ഓഹരിയിനത്തിൽ 5 ലക്ഷം രൂപയും സബ്സിഡിയിനത്തിൽ 5 ലക്ഷം രൂപയുമുൾപ്പെടെ 10 ലക്ഷം രൂപ സഹകരണ വകുപ്പിന്റെ സംസ്ഥാന പദ്ധതിയിലുൾപ്പെടുത്തി നടപ്പ് സാമ്പത്തികവർഷം അനുവദിക്കുന്നതിനുള്ള നടപടി സ്വീകരിച്ചുവരുന്നു.

അഭ്യസ്തവിദ്യർക്കനുയോജ്യമായ തൊഴിലവസരങ്ങൾ സഹകരണ സംഘങ്ങളുടെ ഇടപെടലിലൂടെ ലഭ്യമാക്കുകയെന്ന ഉദ്ദേശ്യത്തോടെ വിവിധ ഗവേഷണ സ്ഥാപനങ്ങൾ, IITs, IIS, എഞ്ചിനീയറിംഗ് സ്ഥാപനങ്ങൾ, പ്രമുഖ ദേശീയ അന്തർദേശീയ സ്ഥാപനങ്ങൾ എന്നിവിടങ്ങളിൽ നിന്നുള്ള യുവ സാങ്കേതികവിദഗ്ദ്ധർ, പ്രൊഫഷണൽസ് തുടങ്ങിയ മേഖലകളിൽ പ്രവർത്തിക്കുന്നവരെ ഉൾപ്പെടുത്തി ഫെഡറൽ രീതിയിൽ ഒരു സഹകരണ സംഘം സർക്കാരിന്റെ മൂന്നാംഘട്ട നൂറുദിന കർമ്മ പരിപാടിയിലൂടെ രൂപീകരിക്കുന്നതിന് തീരുമാനിച്ചിട്ടുണ്ട്.

(സി) സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിര വികസനം ഉറപ്പുവരുത്തുകയെന്ന ലക്ഷ്യത്തോടെ കാർഷിക-അനുബന്ധ മേഖലകളുടെ മത്സരക്ഷമതയും

പ്രവർത്തനക്ഷമതയും വർദ്ധിപ്പിക്കുന്നതിനായി 2022-2023

സാമ്പത്തികവർഷം മുതൽ കർഷകരുടെ ക്ഷേമത്തിന് ഊന്നൽ നൽകുന്ന ഒരു പുതിയ സംരംഭമായ “ സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി” ക്കായി 2250 ലക്ഷം രൂപ നടപ്പ് സാമ്പത്തികവർഷം വകയിരുത്തിയിട്ടുണ്ട്.

കൃഷിയെ പ്രോത്സാഹിപ്പിക്കുന്നതിനും അതിന്റെ ഉന്നമനത്തിനുമായി സഹകരണ മേഖലയുടെ പിന്തുണയോടെ കാർഷികോല്പന്നങ്ങളുടെ ഉല്പാദനം, സമാഹരണം (വീട്ടുപടിക്കൽ ശേഖരണം), സംഭരണം, മൃഗ്യവർദ്ധിത ഉല്പന്നമാക്കൽ, ചില്ലറ വില്പന എന്നിവയെ പരിപോഷിപ്പിച്ച് അടുത്ത 5 വർഷത്തിനുള്ളിൽ കേരളത്തിൽ കാർഷിക വികസന മുന്നേറ്റമുണ്ടാക്കുകയെന്നതാണ് പദ്ധതിയുടെ ലക്ഷ്യം. ചുവടെപ്പറയുന്ന 7 ഉപഘടകങ്ങളിലൂടെയാണ് ഈ പദ്ധതി നടപ്പിലാക്കുവാനുദ്ദേശിക്കുന്നത്.

1. സമഗ്ര കാർഷിക വികസന പദ്ധതി (PACS വഴി)
2. കാർഷിക വായ്പാ സൗകര്യങ്ങൾ ശക്തിപ്പെടുത്തൽ

3. കാർഷിക ഉല്പാദനം, കാർഷികോല്പന്നങ്ങളുടെ സംഭരണം, സംസ്കരണം, വിപണനം എന്നിവ സുഗമമാക്കൽ

4. ഗ്രാമീൺ മാർക്കറ്റുകൾ/പച്ചക്കറി ശേഖരണ കേന്ദ്രങ്ങൾ എന്നിവയെ പ്രോത്സാഹിപ്പിക്കൽ

5. തൊഴിലവസരങ്ങൾ സൃഷ്ടിക്കുന്നതിന് - സഹകരണ സംരംഭകത്വം, സ്റ്റാർട്ടപ്പുകൾ എന്നിവയ്ക്ക് പ്രോത്സാഹനം

6. കാർഷിക വിപണന മേഖലയെ ശക്തിപ്പെടുത്തൽ

7. കാർഷിക ഉല്പാദനം വർദ്ധിപ്പിക്കുന്നതിനും കർഷകരെ പ്രോത്സാഹിപ്പിക്കുന്നതിനുമായി - കർഷക സേവന കേന്ദ്രം (എഫ്.എസ്.സി) ശക്തിപ്പെടുത്തൽ

പാലക്കാട് പാഡി പ്രൊക്വയർമെന്റ് പ്രോസസിംഗ് & മാർക്കറ്റിംഗ് കോ-ഓപ്പറേറ്റീവ് സൊസൈറ്റി (PAPCOS):-

സംസ്ഥാനത്ത് സഹകരണ പ്രസ്ഥാനത്തിന്റെ ശാക്തീകരണത്തിലൂടെ സുസ്ഥിര വികസനം ഉറപ്പുവരുത്തുകയെന്ന ലക്ഷ്യത്തോടെ കാർഷികമേഖലയുമായി ബന്ധപ്പെട്ട് പാലക്കാട് ജില്ലയിലെ 36 പ്രാഥമിക സഹകരണ സംഘങ്ങൾ അംഗങ്ങളായി പാലക്കാട് പാഡി പ്രൊക്വയർമെന്റ്

പ്രോസസിംഗ് & മാർക്കറ്റിംഗ് കോ-ഓപ്പറേറ്റീവ് സൊസൈറ്റി (PAPCOS)
രൂപീകരിച്ചു.

കേരള പാഡി പ്രൊക്വയർമെന്റ് പ്രോസസ്സിംഗ് & മാർക്കറ്റിംഗ് കോ-ഓപ്പറേറ്റീവ് സൊസൈറ്റി (KAPCOS):-

സംസ്ഥാനത്തെ നെൽകൃഷി വ്യാപിപ്പിക്കാൻ വേണ്ട നടപടികൾ സ്വീകരിക്കുകയെന്ന ലക്ഷ്യത്തോടെ സംസ്ഥാനത്ത് പാലക്കാട് ഒഴികെയുള്ള ജില്ലകളിൽ പ്രവർത്തനപരിധിയായി കേരള പാഡി പ്രൊക്വയർമെന്റ് പ്രോസസ്സിംഗ് & മാർക്കറ്റിംഗ് കോ-ഓപ്പറേറ്റീവ് സൊസൈറ്റി ക്ലിപ്തം നമ്പർ.4505 (KAPCOS) എന്ന നെല്ല് സഹകരണ സംഘം 2021 ആഗസ്റ്റ് 27-ന് രൂപീകരിച്ചു. കോട്ടയം ജില്ലയിലെ പ്രാഥമിക കാർഷിക വായ്പ സഹകരണ സംഘങ്ങൾ ഇതിൽ അംഗങ്ങളാണ്. സംഘത്തിന്റെ അധീനതയിൽ കുട്ടനാടും, അപ്പർ കുട്ടനാടും പാലക്കാട് റൈസ് മിൽ മാതൃകയിൽ രണ്ട് ആധുനിക റൈസ് മില്ലുകൾ സ്ഥാപിക്കുന്നതിന് പദ്ധതി രൂപീകരിച്ചുവരുന്നു.

ശ്രീ. എ. രാജ് സർ, കേന്ദ്രസർക്കാരം റിസർവ് ബാങ്കിന്റെ നിയന്ത്രണങ്ങളും സഹകരണമേഖലയെ തകർക്കുന്ന നിലപാടാണ് സ്വീകരിക്കുന്നത്. കേരളത്തിന്റെ വികസനത്തിന് കർമ്മപദ്ധതികൾ

രൂപീകരിച്ച് സഹകരണമേഖലയുടെ സമഗ്ര പുരോഗതി ലക്ഷ്യമിട്ടാണ് സഹകരണവകുപ്പ് മുന്നോട്ടുപോകുന്നത്. സഹകരണമേഖലയിൽ ഉള്ളവർ പ്രദർശിപ്പിക്കുന്നതിനും വില്പന നടത്തുന്നതിനുമായി സർക്കാർ നടത്തിയ സഹകരണ എക്സ്പോ-2022-ന്റെ വിജയം പരിഗണിച്ച് വർഷംതോറും സഹകരണ എക്സ്പോ നടത്തുമോയെന്നാണ് എന്റെ ചോദ്യം?

ശ്രീ. വി. എൻ. വാസവൻ: സർ, 2023-ലും സഹകരണ എക്സ്പോ നടത്താൻ തീരുമാനിച്ചിട്ടുണ്ട്.

ശ്രീ. എ. രാജ: സർ, സഹകരണസംഘങ്ങൾ മുഖാന്തരം സംസ്ഥാനത്ത് ആരംഭിച്ചിട്ടുള്ള വ്യവസായ പാർക്കുകളുടെ പുരോഗതി വിലയിരുത്തിയിട്ടുണ്ടോ; വിശദമാക്കാമോ?

ശ്രീ. വി. എൻ. വാസവൻ: സർ, സംസ്ഥാനത്ത് ആരംഭിച്ചിട്ടുള്ള വ്യവസായ പാർക്കുകളുടെ കാര്യത്തിൽ കാര്യക്ഷമമായ ഇടപെടൽ നടത്തുന്നുണ്ട്. പുതിയ സംരംഭത്തിനുള്ള സ്റ്റാർട്ടപ്പുകൾ, യുവജനങ്ങളുടെ സഹകരണ സംഘങ്ങളോടൊക്കെ ഇക്കാര്യത്തിലിടപെടുകയും അവരെ സഹായിക്കുകയും ചെയ്യുന്ന സമീപനം സ്വീകരിക്കുന്നുണ്ട്.

ശ്രീ. കെ. എൻ. ഉണ്ണിക്കൃഷ്ണൻ: സർ, ലോകത്ത് 5 ലക്ഷത്തോളം

നെൽവിത്തുകളുള്ളതിൽ തൃശ്ശൂർ, എറണാകുളം, ആലപ്പുഴ ജില്ലകളിൽ

കാണപ്പെടുന്ന ഏറ്റവും പ്രധാനപ്പെട്ട നെൽവിത്തുകളിൽ ഒന്നാണ് പൊക്കാളി.

ഈ മൂന്ന് ജില്ലകളിലെയും പ്രത്യേകിച്ച് വൈപ്പിൻ മണ്ഡലത്തിലെ

കാർഷികമേഖലയിലെ ഏറ്റവും പ്രധാനപ്പെട്ടൊരു വിഭവമാണിത്. വളരെ

ഓർഗാനിക്കാണ്; ലോകപ്രശസ്തവുമാണ്. പൊക്കാളി കൃഷിക്കാരെ

സംരക്ഷിക്കാൻ സഹകരണവകുപ്പ് പ്രത്യേകമായി ഒരു കൺസോർഷ്യം

രൂപപ്പെടുത്തി അവരുടെ ഉല്പാദനച്ചെലവ് പരിഹരിക്കാനാവശ്യമായ

സബ്സിഡിയുൾപ്പെടെ നൽകുന്നതിന് പദ്ധതി

ആവിഷ്കരിക്കാനുദ്ദേശിക്കുന്നുണ്ടോ?

ശ്രീ. വി. എൻ. വാസവൻ: സർ, അങ്ങയുടെ മണ്ഡലത്തിലെ

സംഘത്തിൽ ഞാൻ പോയിരുന്നു. അവിടെ പൊക്കാളി അരിയുല്പാദിപ്പിക്കുന്ന

പ്രക്രിയ നല്ല രീതിയിൽ നടക്കുന്നുണ്ട്. പൊക്കാളി കർഷകരെ

സഹായിക്കാൻ സർക്കാർ തയ്യാറാണെന്ന് അവരെ അറിയിച്ചിട്ടുണ്ടെന്ന്

മാത്രമല്ല, കൺസോർഷ്യം രൂപീകരിക്കേണ്ട ആവശ്യമുണ്ടെങ്കിൽ അതിനും

സർക്കാർ തയ്യാറാണ്.

ശ്രീ. പി. വി. അൻവർ: സർ, ലോകത്തിന്റെ അഭിമാനമാണ് മലയാളി;

ഇന്ത്യയുടെ അഭിമാനമാണ് കേരളം. മൂന്നരക്കോടി ജനങ്ങളെയും കേരള സംസ്ഥാനത്തെയും പാടെ ഒഴിവാക്കിക്കൊണ്ട് കേന്ദ്ര സർക്കാർ ഇന്നലെ നടത്തിയ ബഡ്ജറ്റ് പ്രസംഗത്തിൽ ശക്തമായ പ്രതിഷേധവും ദുഃഖവും രേഖപ്പെടുത്തുകയാണ്. പ്രവാസികളിൽനിന്നും ഒഴുകിയെത്തുന്ന പണമാണ് കേരളത്തിന്റെ പ്രധാന വരുമാനസ്രോതസ്സ്. ഈ പണം മുഴുവൻ ഇവിടത്തെ ദേശീയബാങ്കുകളിൽ നിക്ഷേപിച്ച് ഇതരസംസ്ഥാനങ്ങളിലേയ്ക്കും അദാനിമാർക്കും അംബാനിമാർക്കും കൊള്ളയടിക്കാനുള്ള വേദിയായി മാറുകയാണ്. കേരള ബാങ്ക് എന്നത് കേരളജനതയുടെ ഒരു പ്രതീക്ഷയായി മാറിയിരിക്കുകയാണ്. അതുകൊണ്ടുതന്നെ വിദേശത്തുനിന്ന് പ്രവാസികൾ അയയ്ക്കുന്ന പണം സ്വീകരിക്കാൻ കേരള ബാങ്കിന് സാധിക്കുമോ; അതിനുവേണ്ടിയുള്ള എന്തെങ്കിലും നടപടികൾ സഹകരണവകുപ്പ് നടത്തുന്നുണ്ടോ?

ശ്രീ. വി. എൻ. വാസവൻ: സർ, എൻ.ആർ.ഐ. നിക്ഷേപം

സ്വീകരിക്കാനാവശ്യമായ ക്രമീകരണങ്ങൾ കേരള ബാങ്ക് നടപ്പാക്കിവരികയാണ്. ന്യൂജെൻ ബാങ്കിന്റെ എല്ലാ സംവിധാനവും ഇപ്പോൾ

നടപ്പിലാക്കിക്കഴിഞ്ഞു. അതിൽ ഐ.ടി. ഇൻഗ്രേഷൻ പൂർത്തീകരിച്ച് ഈ സംവിധാനം പൂർണ്ണതോതിൽ ഉറപ്പാക്കുന്നതോടുകൂടി പ്രവാസികൾക്ക് വലിയൊരാശ്വാസമാകുമെന്ന കാര്യത്തിൽ സംശയമില്ല.

ശ്രീമതി പി. ദേശീമ: സർ, സഹകരണമേഖല സംസ്ഥാനത്തിന്റെ അഭിമാനമായി മുന്നോട്ടുപോയ്ക്കൊണ്ടിരിക്കുകയാണ്. അപൂർവ്വം ചില സഹകരണസംഘങ്ങളിൽ ഉണ്ടായിട്ടുള്ള ക്രമക്കേടുകളെത്തുടർന്ന് സഹകരണമേഖലയാകെ പ്രതിസന്ധിയിലാണെന്നുള്ള തരത്തിൽ തെറ്റായ പ്രചരണങ്ങൾ സർക്കാരിന്റെ ശ്രദ്ധയിൽപ്പെട്ടിട്ടുണ്ട്. ആയത് പരിഹരിക്കാൻ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വിശദമാക്കാമോ?

ശ്രീ. വി. എൻ. വാസവൻ: സർ, നിക്ഷിപ്തതാല്പര്യക്കാരുടെ ഒരു പ്രചരണമാണിത്. നോൺ ബാങ്കിംഗ് ഫിനാൻസ് ഇൻസ്റ്റിറ്റ്യൂഷനും മറ്റ് ഫിനാൻസ് ഇൻസ്റ്റിറ്റ്യൂഷനുമൊക്കെ നിക്ഷേപം സമാഹരിക്കുന്നതിനുവേണ്ടി ചില ഗുഡ്ഗ്രൂമങ്ങൾ നടത്താറുണ്ട്. ഇതിന്റെ ഭാഗമായി ചില ഒറ്റപ്പെട്ട സഹകരണ സംഘങ്ങളിൽ നടന്നിട്ടുള്ള ക്രമക്കേടുകൾ സാമാന്യവൽക്കരിക്കുന്ന രൂപത്തിലേയ്ക്കുള്ള പ്രചരണങ്ങൾ നടക്കുന്നുവെന്നത് വസ്തുതയാണ്. കരുവന്തൂർ ബാങ്കിൽ 60 കോടി 25 ലക്ഷം രൂപ

നികേഷപകർക്ക് തിരികെ കൊടുത്തുകഴിഞ്ഞുവെന്നത് സഹകരണമേഖലയിലുണ്ടായ പ്രശ്നങ്ങളൊക്കെ സമയോചിതവും സന്ദർഭോചിതവുമായി പരിഹരിക്കാൻ സഹകരണവകുപ്പ് മുൻകയ്യെടുത്ത് നടപടി സ്വീകരിച്ചുവെന്നതിന്റെ ഉത്തമോദാഹരണമാണ്. അവിടെ 46 കോടി രൂപയുടെ പുതിയ നിക്ഷേപം ഉണ്ടായിരിക്കുന്നുവെന്നത് ഒരു സന്തോഷവാർത്തയെന്നതിനപ്പുറം ടി സ്ഥാപനം സാധാരണ രൂപത്തിലേയ്ക്ക് വരുന്നുവെന്നതിന്റെ പ്രകടമായ തെളിവുകൂടിയാണ്. അപ്പോൾ സർക്കാർ സ്വീകരിച്ച നടപടി അത്രത്തോളം കൃത്യമായിരുന്നുവെന്നാണ് ഇതിലൂടെ വ്യക്തമാകുന്നത്.

ശ്രീ. ടി. ജെ. വിനോദ്: സർ, അസംഘടിതമേഖലയിലുള്ള അഭ്യസ്തവിദ്യർ സംഘടിച്ച് സംരംഭങ്ങളാരംഭിക്കാൻ സഹകരണസംഘം റൂൾ-15-ൽ ഇപ്പോൾത്തന്നെ വ്യവസ്ഥയുണ്ട്. ഒരു സംഘം രൂപീകരിക്കാൻ അപേക്ഷ സമർപ്പിച്ചാൽ 90 ദിവസത്തിനകം രജിസ്ട്രേഷൻ ചെയ്ത് നൽകണമെന്നാണ് നിയമവ്യവസ്ഥയെങ്കിലും നിർഭാഗ്യവശാൽ ഈ സമയപരിധി സഹകരണവകുപ്പ് പാലിക്കുന്നില്ല. 90 ദിവസമെന്ന സമയപരിധികഴിഞ്ഞ് വർഷങ്ങളായാൽപോലും നൽകുന്ന അപേക്ഷയിന്മേൽ

യാതൊരു നടപടിയും സ്വീകരിക്കാത്ത അവസ്ഥയുണ്ട്. ഇതിനെതിരെ എന്ത് നടപടി സ്വീകരിക്കാനാണ് സർക്കാർ ഉദ്ദേശിക്കുന്നത്?

ശ്രീ. വി. എൻ. വാസവൻ: സർ, മുൻകാലങ്ങളിൽ അങ്ങനെയൊരവസ്ഥയുണ്ടായിരുന്നു; ഇപ്പോൾ അങ്ങനെയില്ല. ഇത്തരത്തിൽ ഏതെങ്കിലും കേസ് നിലവിലുള്ളതായി ബഹുമാനപ്പെട്ട അംഗം ശ്രദ്ധയിൽപ്പെടുത്തിയാൽ അക്കാര്യം പരിഹരിച്ചുതരുന്നതാണെന്ന കാര്യം അറിയിക്കുന്നു.

എല്ലാ പഞ്ചായത്തുകളിലും കോ-ഓപ്പ് മാർട്ടുകൾ

(*35) ശ്രീ. വാഴൂർ സോമൻ:

ശ്രീ വി ശശി:

ശ്രീ. പി. ബാലചന്ദ്രൻ:

ശ്രീ. സി.സി. മുക്തൻ: താഴെ കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) കേരളത്തിന്റെ തനത് ഉല്പന്നങ്ങൾക്ക് സഹകരണ വകുപ്പുവഴി വിദേശവിപണി കണ്ടെത്താൻ പദ്ധതി തയ്യാറാക്കിയിട്ടുണ്ടോ; വിശദമാക്കാമോ;

(ബി) ഇതിന്റെ ഭാഗമായി സഹകരണ വകുപ്പിന്റെ നേരിട്ടുള്ള

നിയന്ത്രണത്തിൽ രാജ്യത്തെ ആദ്യ കയറ്റുമതി കേന്ദ്രം കൊച്ചിയിൽ
ആരംഭിക്കുവാനുദ്ദേശിക്കുന്നുണ്ടോ; വിശദമാക്കാമോ;

(സി) തനത് ഉല്പന്നങ്ങളുടെ വിപണനം പ്രോത്സാഹിപ്പിക്കുന്നതിന്റെ
ഭാഗമായി നിലവിലെ കോ-ഓപ്പ് മാർട്ടുകൾ എല്ലാ പഞ്ചായത്തുകളിലേയ്ക്കും
വ്യാപിപ്പിക്കുവാനുദ്ദേശിക്കുന്നുണ്ടോ; വിശദമാക്കാമോ;

(ഡി) മറ്റ് സംസ്ഥാനങ്ങളിലേയ്ക്ക് കേരളത്തിന്റെ തനത്
ഉല്പന്നങ്ങളെത്തിക്കുന്നതിനും കാർഷികോല്പന്നങ്ങളെ മൂല്യവർദ്ധിത
ഉല്പന്നങ്ങളാക്കുന്നതിനുമുള്ള പദ്ധതി സഹകരണ സംഘങ്ങളിലൂടെ
നടപ്പാക്കാൻ നടപടി സ്വീകരിച്ചിട്ടുണ്ടോ; വിശദമാക്കാമോ?

സഹകരണ- രജിസ്ട്രേഷൻ വകുപ്പ് മന്ത്രി (ശ്രീ. വി. എൻ. വാസവൻ):

സർ, (എ) കേരളത്തിലെ സഹകരണ മേഖലയിലെ ഉല്പന്നങ്ങൾ ഏകീകൃത
ബ്രാൻഡിംഗിനുകീഴിൽ കൊണ്ടുവന്ന് വിപണിയിൽ സജീവമാക്കുന്നതിനായി
“ ബ്രാൻഡിംഗ് ആൻഡ് മാർക്കറ്റിംഗ് ഓഫ് കോ-ഓപ്പറേറ്റീവ്
പ്രോഡക്ട്സ്” എന്ന പദ്ധതിക്ക് സഹകരണ വകുപ്പ് രൂപം നൽകിയിട്ടുണ്ട്.
ഉല്പന്നങ്ങളുടെ ഗുണനിലവാരം ഉറപ്പുവരുത്തി coopkerala എന്ന ഏകീകൃത
സഹകരണ ബ്രാൻഡിലൂടെ വിപണി ശൃംഖല കെട്ടിപ്പടുക്കുക,

ഉപഭോക്താക്കൾക്ക് ഗുണമേന്മയുള്ള ഉല്പന്നങ്ങൾ ന്യായവിലയിൽ ലഭ്യമാക്കുക, കേരളത്തിൽ പ്രധാനസ്ഥലങ്ങളിൽ ഔട്ട്ലെറ്റുകൾ സ്ഥാപിക്കുക, ഗുണനിലവാര പരിശോധന ലാബുകൾ സജ്ജമാക്കുക, ഓൺലൈൻ വിപണി സൃഷ്ടിക്കുക, ദേശീയ-അന്തർദേശീയ വിപണിയിലേക്ക് ചുവടുവയ്ക്കുക എന്നിവയാണ് ഈ പദ്ധതിയിലൂടെ ലക്ഷ്യമിടുന്നത്.

(ബി) "ബ്രാൻഡിംഗ് ആൻഡ് മാർക്കറ്റിംഗ് ഓഫ് കോ-ഓപ്പറേറ്റീവ് പ്രോഡക്ട്സ്" പദ്ധതിയുടെ ഭാഗമായി സഹകരണ വകുപ്പിന്റെ നിയന്ത്രണത്തിൽ കയറ്റുമതി കേന്ദ്രമാരംഭിക്കുന്നതിന്റെ സാധ്യത പരിശോധിക്കുന്നതാണ്.

(സി) നിലവിൽ പൈലറ്റിസ്ഥാനത്തിൽ ഓരോ ജില്ലകളിലുമായി 14 കോ-ഓപ്പ് മാർട്ടുകളാമരംഭിച്ചിട്ടുണ്ട്. പുതിയ 14 കോ-ഓപ്പ് മാർട്ടുകൾകൂടി ആരംഭിക്കുന്നതിന് സംഘങ്ങളെ കണ്ടെത്തിയിട്ടുള്ളതും ആയത് ആരംഭിക്കുന്നതിനുള്ള അനുമതി നൽകുന്നതിനായുള്ള നടപടി സ്വീകരിച്ചിട്ടുള്ളതുമാണ്. കൂടാതെ പുതിയ 200 കോ-ഓപ്പ് മാർട്ടുകൾ ആരംഭിക്കുന്നതിനുവേണ്ടി സന്നദ്ധതയുള്ള പ്രാഥമിക കാർഷിക വായ്പ സഹകരണ സംഘങ്ങളെ തിരഞ്ഞെടുക്കുന്നതിനുള്ള നടപടി

സ്വീകരിച്ചുവരികയാണ്. അപ്രകാരം ഘട്ടംഘട്ടമായി കോ-ഓപ്പ് മാർട്ടുകൾ എല്ലാ പഞ്ചായത്തുകളിലേയ്ക്കും വ്യാപിപ്പിക്കാനുദ്ദേശിക്കുന്നു.

(ഡി) 2022 നവംബർ 14 മുതൽ 27 വരെ ന്യൂഡൽഹിയിലെ പ്രഗതി മൈതാനത്ത് വച്ചുനടന്ന അന്തർദേശീയ ട്രേഡ് ഫെയറിൽ സഹകരണ ഉല്പന്നങ്ങൾക്ക് ലഭിച്ച സ്വീകാര്യതകൂടി കണക്കിലെടുത്ത് കേരളത്തിന്റെ തനത് ഉല്പന്നങ്ങളും മൂല്യവർദ്ധിത ഉല്പന്നങ്ങളും മറ്റ് സംസ്ഥാനങ്ങളിലെത്തിക്കുന്നതിനുവേണ്ടി മറ്റുസംസ്ഥാന വ്യവസായികളുമായും ഏജൻസികളുമായും 22-11-2022-ന് IITF-2022 വേദിയിൽവെച്ച് ബിസിനസ്സ് മീറ്റ് സംഘടിപ്പിച്ചിട്ടുള്ളതും ആയതിന്റെ തുടർച്ചയായി 15-12-2022-ന് ഒരു ഓൺലൈൻ മീറ്റിംഗ് നടത്തിയിട്ടുള്ളതുമാണ്.

ശ്രീ. വാഴൂർ സോമൻ: സർ, ഇന്നലെ പ്രഖ്യാപിച്ച കേന്ദ്ര ബഡ്ജറ്റിൽ സംസ്ഥാനത്തെ തോട്ടം മേഖലയെ നവീകരിക്കാനുള്ള യാതൊരു കർമ്മ പദ്ധതിക്കും രൂപം നൽകിയിട്ടില്ല. തോട്ടം വ്യവസായത്തിന് ആയിരം കോടി രൂപയുടെയെങ്കിലും ഒരു പാക്കേജ് കേരളത്തിന് അനുവദിച്ചു നൽകണമെന്ന് ആവർത്തിച്ച് ആവശ്യപ്പെട്ടിട്ടുണ്ട്. പ്രതിസന്ധി നേരിടുന്ന

തോട്ടം വ്യവസായത്തിലെ ഉല്പന്നങ്ങളായ തേയില, കാപ്പി, കുരുമുളക് തുടങ്ങിയവ സഹകരണമേഖലയിൽ സംഭരിച്ച് വിദേശത്തേക്ക് കയറ്റുമതി ചെയ്യാൻ നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, ഭാവിയിൽ ആലോചിക്കാവുന്നതാകാൻ കാര്യമാണിത്.

ശ്രീ. വാഴൂർ സോമൻ: സർ, സഹകരണ മേഖലയിൽ നിന്നും വായ്പയെടുത്ത് കൃത്യമായി അടച്ചുവന്നവരിൽ പ്രളയം, കോവിഡ് മഹാമാരി, പലവിധ രോഗബാധ എന്നീ കാരണങ്ങളാൽ തിടിച്ചടവിൽ വീഴ്ച വരുത്തിയവർക്ക് നടപ്പു സാമ്പത്തിക വർഷം അവസാനിക്കുന്നതുവരെ അതായത് മാർച്ച് 31 വരെ ഒറ്റത്തവണ തീർപ്പാക്കൽ പദ്ധതിയിലൂടെ പലിശില്ലാതെ വായ്പ അടയ്ക്കാൻ നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, അതിനുള്ള നടപടികൾ ഇന്നലെ മുതൽ ആരംഭിച്ചുകഴിഞ്ഞു. ഒറ്റത്തവണ തീർപ്പാക്കൽ പദ്ധതിയിലൂടെ പിഴപ്പലിശ പൂർണ്ണമായി ഒഴിവാക്കിയോ അല്ലെങ്കിൽ പലിശയുടെ 50 ശതമാനം അതത് ബോർഡുകൾക്ക് തീരുമാനിക്കാവുന്ന വിധത്തിലുള്ള തീരുമാനമെടുത്തിട്ടുണ്ട്. ഇതിനായുള്ള സമയപരിധി മാർച്ച് 31 വരെ

പ്രഖ്യാപിച്ചിട്ടുണ്ട്.

ശ്രീ. വി. ശശി: സർ, കയർ, കൈത്തറി, കശുവണ്ടി, ബാംബൂ തുടങ്ങിയ പരമ്പരാഗത തനത് മൂല്യവർദ്ധിത ഉല്പന്നങ്ങൾ ധാരാളമായി കേരളത്തിൽ ഉല്പാദിപ്പിക്കുന്നുണ്ട്. കൊച്ചിയിൽ ആരംഭിക്കുന്ന കയറ്റുമതി കേന്ദ്രത്തിൽ ഈ ഉല്പന്നങ്ങൾക്കൂടി ഉൾപ്പെടുത്തി വിദേശവിപണി കണ്ടെത്താൻ നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, ഇത്തരം പ്രോഡക്ടുകൾ കയറ്റുമതി ചെയ്യാൻ തയ്യാറാണെന്ന് പറഞ്ഞ് കഴിഞ്ഞ വർഷം നടത്തിയ സഹകരണ എക്സ്പോയിൽനിന്നും നിരവധി ഏജൻസികൾ മുന്നോട്ടുവരികയും അവരുമായി സർക്കാർ ചർച്ചകൾ നടത്തുകയും ചെയ്തിരുന്നു. അതിന്റെയടിസ്ഥാനത്തിൽ സഹകരണ മേഖലയിൽ ഉല്പാദിപ്പിക്കുന്ന ചില പ്രോഡക്ടുകൾ യൂറോപ്യൻ രാജ്യങ്ങളിലേയ്ക്ക് കയറ്റുമതി ചെയ്ത് തുടങ്ങിയിട്ടുണ്ട്. അമേരിക്കയിലേയ്ക്ക് വാട്ട് കപ്പ വരെ കയറ്റുമതി ചെയ്യുന്നുവെന്ന സന്തോഷവാർത്ത അറിയിക്കുകയാണ്. പരമ്പരാഗത തനത് മൂല്യവർദ്ധിത ഉല്പന്നങ്ങൾക്കൂടി അതിൽ ഉൾപ്പെടുത്തി കയറ്റുമതി ചെയ്യാൻ സാധിക്കുമോയെന്ന് ഭാവിയിൽ ആലോചിക്കാവുന്നതാണ്.

ശ്രീ. പി. ബാലചന്ദ്രൻ: സർ, ജിയോഗ്രാഫിക്കൽ ഇൻഡക്ഷനുള്ള എക്കോമാർക്കുള്ള ഉല്പന്നങ്ങൾ (ചെങ്ങാലിക്കട കായ, ചേന്നമംഗലം കൈത്തറി, മറയൂർ ശർക്കര) വിദേശത്തും സ്വദേശത്തും പ്രത്യേകമായി വിപണനം ചെയ്യുന്നതിനായി സഹകരണ സ്ഥാപനങ്ങളെ ഉപയോഗപ്പെടുത്തുമോ?

ശ്രീ. വി. എൻ. വാസവൻ: സഹകരണ മേഖലയിൽ ഉല്പാദിപ്പിക്കപ്പെടുന്ന ഉല്പന്നങ്ങൾ വിപണനം നടത്താനുള്ള കാര്യങ്ങൾ ആലോചിച്ചിട്ടുണ്ട്. മറ്റു കാര്യങ്ങൾ ആലോചിച്ചിട്ടില്ല.

ശ്രീ. സി. സി. മുക്തൻ: സർ, വിലക്കയറ്റ നിയന്ത്രണത്തിനായി കേരളത്തിലെ സഹകരണ പ്രസ്ഥാനം വലിയ പങ്കാണ് വഹിച്ചിട്ടുള്ളത്. സിവിൽ സപ്ലൈസും സഹകരണവകുപ്പും സംയുക്തമായി പുതിയ സംരംഭങ്ങൾ ആരംഭിക്കാനുദ്ദേശിക്കുന്നുണ്ടോ; വിശദമാക്കാമോ?

ശ്രീ. വി. എൻ. വാസവൻ: നെല്ല് സംഭരണ-സംസ്കരണ-വിപണനം സഹകരണ മേഖലയിൽ സമാരംഭിക്കുമ്പോൾ സപ്ലൈകോയുമായി ബന്ധപ്പെടുമാത്രമേ അതിന്റെ മാർക്കറ്റിംഗിലേയ്ക്ക് വരാൻ സാധിക്കുകയുള്ളൂ. അക്കാര്യം സപ്ലൈകോയുമായി കൂടിയാലോചിച്ച് നടപ്പിലാക്കാൻ

സാധിക്കുന്നതാകാതെ കാര്യമാണ്.

ശ്രീ. ടി. സിദ്ദിഖ്: സർ, ഇന്നലെ പ്രഖ്യാപിച്ച കേന്ദ്ര ബഡ്ജറ്റിൽ സഹകരണ മേഖലകളിൽ രാജ്യമാകെ ഒരു സോഫ്റ്റ്‌വെയറിലേക്ക് വരാനാവശ്യമായ നടപടികളെക്കുറിച്ച് സൂചിപ്പിച്ചിട്ടുണ്ട്. സഹകരണ മേഖലയിൽ ഘട്ടംഘട്ടമായി കേന്ദ്രത്തിന്റെ നിയന്ത്രണം കൊണ്ടുവരുന്ന തലത്തിലേക്ക് നീങ്ങുന്നതായെന്ന് ആശങ്ക കടന്നുവന്നിരിക്കുകയാണ്. സർക്കാരിന്റെ ഇതുസംബന്ധിച്ച നയസമീപനം (total digitization-ഉം ഒരു സോഫ്റ്റ്‌വെയർ) എന്തായിരിക്കും?

ശ്രീ. വി. എൻ. വാസവൻ: അങ്ങ് പറഞ്ഞതുപോലെ ഒരു ആശങ്ക തോന്നാവുന്നതാണ് ഇന്നലെത്തെ പ്രഖ്യാപനം. പക്ഷെ, ഇക്കാര്യത്തിൽ സംസ്ഥാന സർക്കാരിന്റെ അധികാരപരിധിയിൽ നിന്നുകൊണ്ടുതന്നെ ഐ.ടി. ഇന്റഗ്രേഷനുള്ള നടപടികൾ ഇതിനോടകം ആരംഭിച്ചുകഴിഞ്ഞു. ഏകീകൃത സോഫ്റ്റ്‌വെയർ പ്രായോഗികമാക്കുന്നതിനായി ടെക്നിക്കൽ ബിഡ് ഓപ്പൺ ചെയ്ത് നടപടികളിലേക്ക് നീങ്ങിക്കഴിഞ്ഞു. കേന്ദ്രം ഇത് പ്രഖ്യാപിച്ചതേയുള്ളൂ. സംസ്ഥാന സർക്കാർ തുടർ നടപടികളുമായി മുന്നോട്ടുപോകുന്നതാണ്. ഏതായാലും ഇത് സംസ്ഥാനത്തിന്റെ അധികാര

പരിധിയിൽ വരുന്നതായ വിഷയമാണിത്.

കേന്ദ്ര സർക്കാരിന്റെ വൈദ്യുതി ചട്ടം ഭേദഗതി

(*36) ശ്രീ. കെ. എൻ. ഉണ്ണിക്കൃഷ്ണൻ:

ശ്രീ. എ. സി. മൊയ്തീൻ:

ശ്രീ. ഐ. ബി. സതീഷ്:

ശ്രീ. എച്ച്. സലാം: താഴെ കാണുന്ന ചോദ്യങ്ങൾക്ക് വൈദ്യുതി

വകുപ്പുമന്ത്രി സദയം മറുപടി നൽകുമോ:

(എ) കേന്ദ്ര സർക്കാർ വിജ്ഞാപനപ്രകാരം വൈദ്യുതി വാങ്ങൽ, പ്രസരണ നിരക്ക്, ഇന്ധന നിരക്ക് തുടങ്ങിയവയിലുള്ള അധിക ചെലവ് ഉപഭോക്താക്കളിൽനിന്നും ഈടാക്കുകയെന്ന ലക്ഷ്യത്തോടെ എല്ലാമാസവും വൈദ്യുതി നിരക്ക് കൂട്ടാൻ വിതരണ കമ്പനികളെ അനുവദിച്ചുള്ള ചട്ടം ഭേദഗതി ജനങ്ങളെ ഏതെല്ലാം വിധത്തിൽ ബാധിക്കാനിടയുണ്ടെന്ന് വിശദമാക്കുമോ;

(ബി) ഇന്ധന വില നിർണ്ണയാധികാരം എണ്ണകമ്പനികൾക്ക് നൽകിയതിനുസമാനമായ നടപടിയാണ് പ്രസ്തുത വൈദ്യുതി ചട്ടത്തിന്റെ ഭേദഗതിയിലൂടെ ലക്ഷ്യമിടുന്നതെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ;

(സി) സംസ്ഥാനത്തെ ഗാർഹിക ഉപഭോക്താക്കളെയും വ്യവസായ സംരംഭങ്ങളെയും പ്രസ്തുത ഭേദഗതി ഏതെല്ലാം തരത്തിലാണ്

ബാധിക്കുകയെന്ന് വിലയിരുത്തിയിട്ടുണ്ടോ; എങ്കിൽ വിശദമാക്കാമോ?

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) കേന്ദ്ര സർക്കാർ 29-12-2023-ന് പുറത്തിറക്കിയ വൈദ്യുതി ഭേദഗതി ചട്ടങ്ങൾ [Electricity (Amendment) Rules, 2022] (ചട്ടം 14) പ്രകാരം ഡിസ്ട്രിബ്യൂഷൻ ലൈസൻസികൾ തങ്ങളുടെ വൈദ്യുതി വാങ്ങൽ ചെലവുകൾ സമയബന്ധിതമായി വീണ്ടെടുക്കേണ്ടതാണെന്ന് നിഷ്കർഷിക്കുന്നു. ആയതനുസരിച്ച് ഇന്ധന വിലയിലോ വൈദ്യുതി വാങ്ങൽ ചെലവിലോ ഉള്ള വ്യതിയാനം ഡിസ്ട്രിബ്യൂഷൻ ലൈസൻസിയുടെ ചെലവിലുണ്ടാക്കുന്ന ആഘാതം ബന്ധപ്പെട്ട റെഗുലേറ്ററി കമ്മീഷൻ നിശ്ചയിക്കുന്ന ഫോർമുലയുപയോഗിച്ച് പ്രതിമാസ അടിസ്ഥാനത്തിൽ കണക്കാക്കി ഉപഭോക്താവിലേക്ക് താരിഫിലൂടെ കൈമാറ്റം ചെയ്യേണ്ടതാണ്.

നിർദ്ദിഷ്ട ചട്ടങ്ങൾ പ്രകാരം മാസാമാസം ലൈസൻസികൾ ഈടാക്കുന്ന അധികതുക പിന്നീട് വാർഷികാടിസ്ഥാനത്തിൽ മാത്രമാകും റെഗുലേറ്ററി കമ്മീഷൻ പരിശോധിച്ച് വേണ്ട തിരുത്തലുകൾ വരുത്തുന്നത്. നിലവിലെ സമ്പ്രദായത്തിന് വിപരീതമായി, സ്റ്റേറ്റ് റെഗുലേറ്ററിൽ നിന്ന് വിവേകപൂർണ്ണമായ പരിശോധന കൂടാതെ അധിക ചാർജ്ജുകൾ

വീണ്ടെടുക്കാൻ ഡിസ്ട്രോമുകൾക്ക് അനുവാദമുള്ളതിനാൽ, സ്വകാര്യ ഡിസ്ട്രോമുകൾ താല്പാലിക നേട്ടമുണ്ടാക്കാനിടയുണ്ട്.

(ബി) ഉണ്ട്. വൈദ്യുതി (ഭേദഗതി) റൂൾസ് 2022 പ്രസിദ്ധീകരിച്ച് 90 ദിവസത്തിനുള്ളിൽ സംസ്ഥാന റെഗുലേറ്ററി കമ്മീഷൻ വില ക്രമീകരണ ഫോർമുല (Fuel and Power purchase Adjustment Surcharge Formula (FPPAS) വ്യക്തമാക്കേണ്ടതാണ്. സംസ്ഥാന വൈദ്യുതി റെഗുലേറ്ററി കമ്മീഷൻ നിർദ്ദേശിക്കുന്ന formula പ്രകാരമാണ് Fuel and Power purchase Adjustment Surcharge (FPPAS) കണക്കാക്കേണ്ടതെന്ന് റൂൾസ് അനുശാസിക്കുന്നു. സംസ്ഥാന വൈദ്യുതി റെഗുലേറ്ററി കമ്മീഷൻ പ്രസ്തുത Fuel and Power Purchase Adjustment Surcharge നിർണ്ണയിക്കുന്നതുവരെ വൈദ്യുതി (ഭേദഗതി) ചട്ടത്തിന്റെ അനുബന്ധമായി കൂട്ടിച്ചേർത്ത ഷെഡ്യൂൾ-II-ൽ വ്യക്തമാക്കിയിട്ടുള്ള methodology- യും formula- യും ബാധകമാക്കേണ്ടതാണ്. അതുപോലെതന്നെ പ്രസ്തുത Fuel and Power purchase Adjustment Surcharge(FPPAS) സാമ്പത്തികവർഷം കഴിയുമ്പോൾ June-30 നുമുമ്പായി സംസ്ഥാന വൈദ്യുതി റെഗുലേറ്ററി കമ്മീഷൻ ട്രൂ-അപ്പിലൂടെ കണക്കുകൾ പരിശോധിച്ച് തീർപ്പാക്കേണ്ടതാണ്.

അതായത് വാർഷികമായി പ്രസ്തുത കണക്കുകൾ പരിശോധിച്ച് നിജപ്പെടുത്തുന്നതിനുള്ള അധികാരവും കമ്മീഷനിൽ നിക്ഷിപ്തമാണ്. ടു അപ്പ് പ്രക്രിയ സമയത്തു ഏതെങ്കിലും കാരണത്താൽ വിതരണ കമ്പനികൾ Fuel and Power purchase Adjustment Surcharge (FPPAS) അധികമായി ഈടാക്കിയെന്ന് ശ്രദ്ധയിൽപ്പെട്ടാൽ കമ്മീഷൻ വിതരണ കമ്പനികൾക്ക് carrying cost-നു അനുവദിക്കുന്ന പലിശയുടെ 1.2 മടങ്ങ് പലിശയോടെ പ്രസ്തുത തുക വിതരണ കമ്പനികളിൽ നിന്നും ഈടാക്കി ഉപഭോക്താക്കൾക്ക് തിരിച്ചനൽകേണ്ടതാണ്. അതുപോലെതന്നെ Fuel and Power Purchase Adjustment Formula യും methodology-യും കമ്മീഷൻ നിർദ്ദേശിക്കുന്ന പ്രകാരമായതിനാലും വാർഷികമായി പ്രസ്തുത കണക്കുകൾ പരിശോധിച്ച് നിജപ്പെടുത്തുന്നതിനുള്ള അധികാരവും കമ്മീഷനിൽ നിക്ഷിപ്തമായതിനാലും ഇന്ധനവില നിർണ്ണയാധികാരം എണ്ണക്കമ്പനികൾക്ക് നൽകിയതിന് സമാനമായ നടപടിയല്ലെങ്കിലും വൈദ്യുത റെഗുലേറ്ററി കമ്മീഷന്റെ സൂക്ഷ്മപരിശോധന കൂടാതെ സർചാർജ്ജ് ഈടാക്കാമെന്നത് ഉപഭോക്താവിന് ദോഷകരമായി ബാധിക്കുന്നതാണ്.

(സി) ഉണ്ട്. ഉപഭോക്താക്കൾക്ക്, പ്രത്യേകിച്ച് വാണിജ്യ-
 വ്യാവസായിക ഉപഭോക്താക്കൾക്ക്, തങ്ങളുടെ കച്ചവടച്ചെലവ് (business
 expenditure) കണക്കാക്കുന്നതിന് വൈദ്യുതി നിരക്കിനെ സംബന്ധിച്ച്
 മുൻകൂർ ധാരണ ആവശ്യമുണ്ട്. അടിക്കടി മാറുന്ന വൈദ്യുതി നിരക്ക് ഇതിന്
 വിഘാതമാകാൻ സാധ്യതയുണ്ട്. ഇത് നാട്ടിൽ പുതിയ സംരംഭങ്ങൾ
 തുടങ്ങുന്നതിൽനിന്നും സംരംഭകരെ തടയാൻ സാധ്യതയുണ്ട് അധിക
 ബാധ്യതയുടെ സാധ്യത മൂന്നിൽകണ്ടുകൊണ്ടാണ് വില
 നിശ്ചയിക്കുന്നതെങ്കിൽ അത് ഉല്പന്നങ്ങളുടെ വില ക്രമാതീതമായി
 വർദ്ധിക്കാനും സാധാരണക്കാരുടെ ജീവിതച്ചെലവ് വർദ്ധിക്കാനുമിടയാക്കും.

ശ്രീ. കെ. എൻ. ഉണ്ണികൃഷ്ണൻ: സർ, കേന്ദ്ര വൈദ്യുതി ചട്ട
 ഭേദഗതിയുടെ പശ്ചാത്തലത്തിൽ പാരമ്പര്യേതര ഊർജ്ജ സ്രോതസ്സുകൾ
 പ്രോത്സാഹിപ്പിക്കുന്നതിന്റെ ഭാഗമായി പുരപ്പുറ സൗരോർജ്ജ പദ്ധതി
 പ്രോത്സാഹിപ്പിക്കുന്നതിന് സഹകരണ മേഖലയുമായി ചേർന്ന് പദ്ധതികൾ
 ആവിഷ്കരിക്കാൻ സാധിക്കുമോ; പുരപ്പുറ സൗരോർജ്ജ പദ്ധതികൾക്ക് വായ്പ
 നൽകുന്നതിനുള്ളി നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, പുരപ്പറ സോളാറിന് 40% സബ്സിഡി നിലവിലുണ്ട്. ബഹുമാനപ്പെട്ട സഹകരണ-രജിസ്ട്രേഷൻ വകുപ്പുമന്ത്രി ചോദ്യോത്തരവേളയിൽ ഇതിനായി സഹകരിക്കാമെന്ന് വ്യക്തമാക്കിയിട്ടുണ്ട്. തീർച്ചയായും പലിശയിളവ് നൽകിയാൽ നല്ല രീതിയിൽ അതിലിടപെടാൻ സാധിക്കും.

ശ്രീ. കെ. എൻ. ഉണ്ണികൃഷ്ണൻ: സർ വൈദ്യുതി ഉപയോഗിച്ചുള്ള വാഹനങ്ങളുടെ ഉപയോഗം വ്യാപമാക്കുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്; എത്ര ചാർജിംഗ് സ്റ്റേഷനുകൾ സംസ്ഥാനത്ത് സ്ഥാപിക്കാൻ കഴിഞ്ഞിട്ടുണ്ട്; വിശദീകരിക്കാമോ?

ശ്രീ. കെ. കൃഷ്ണൻകുട്ടി: സർ, എല്ലാ എം.എൽ.എ.-മാർക്കും അയ്യഞ്ച് ചാർജിംഗ് സ്റ്റേഷനുകൾവീതം അനുവദിച്ചു നൽകിയിട്ടുണ്ട്. അവ ഫലപ്രദമായി പ്രവർത്തിക്കുന്നുണ്ട്. ചാർജിംഗ് സ്റ്റേഷനുകൾ സ്ഥാപിച്ചിട്ടില്ലാത്ത അത്യാവശ്യ സ്ഥലങ്ങളിൽ അടിയന്തരമായി അത് സ്ഥാപിക്കാനുള്ള ഏർപ്പാടുകൾ ചെയ്തിട്ടുണ്ട്.

ശ്രീ. എ. സി. മൊയ്തീൻ: സർ, കേന്ദ്ര ഗവൺമെന്റ് കൊണ്ടുവന്ന വൈദ്യുതി ആകും പ്രസ്തുത ആകൃതനെ പരിശോധനയിലിരിക്കുമ്പോൾ

നിലവിൽ കൊണ്ടുവന്നിട്ടുള്ള ചട്ടഭേദഗതിയും വൈദ്യുതി മേഖലയാകെ സ്വാകര്യവൽക്കരിക്കാനും ലാഭം കൊയ്യാനുമുള്ള ഏർപ്പാടുമായിട്ടാണ് വരുന്നത്. കേരളം ഇതിൽനിന്നും വ്യത്യസ്തമാണ്. ഈ ചട്ടഭേദഗതിയുടെ ഭാഗമായി മാസംതോറും ചാർജ്ജ് വർദ്ധിപ്പിക്കുന്ന നയത്തിനെതിരായി സംസ്ഥാന ഗവൺമെന്റിന്റെ നിലപാട് അറിയിച്ചിട്ടുണ്ടോ; സംസ്ഥാന ഗവൺമെന്റ് ഇതിൽനിന്നും വ്യത്യസ്തമായി ഇന്ന് തുടരുന്ന സമ്പ്രദായവും പൊതുമേഖലയിൽതന്നെ ഈ സ്ഥാപനത്തെ നിലനിർത്തി കൊണ്ടുപോകുന്നതിനുള്ള നടപടികൾ സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ഈ ചട്ടത്തിനെതിരായി നിയമസഭ

ഐക്യകണ്ഠേന പ്രമേയം പാസ്സാക്കി കേന്ദ്ര ഗവൺമെന്റിന് സമർപ്പിച്ചിട്ടുണ്ടെന്നാണ് ഇതുമായി ബന്ധപ്പെട്ട് പറയാനുള്ളത്. ഇക്കാര്യത്തിൽ എങ്ങനെയാക്കെ നേരിടാൻ സാധിക്കുമെന്ന് സംബന്ധിച്ച് എല്ലാവരുമായി ആലോചിച്ച് നടപടി സ്വീകരിക്കാം

(ശ്രീ. ഐ. ബി. സതീഷ് എം.എൽ.എ. സീറ്റിലില്ലാതിരുന്നതിനാൽ ചോദ്യമുന്നയിച്ചില്ല.)

ശ്രീ. എച്ച്. സലാം: സർ, വൈദ്യുതി മേഖലയിൽ സ്മാർട്ട് മീറ്റർ പദ്ധതി അടിച്ചേൽപ്പിക്കാനാണ് കേന്ദ്ര സർക്കാർ നിലപാട് സ്വീകരിക്കുന്നത്. നമ്മുടെ ഉപഭോക്താക്കൾക്ക് അധിക സാമ്പത്തിക ബാധ്യതയുണ്ടാകാതിരിക്കാൻ സംസ്ഥാന ഗവൺമെന്റ് എങ്ങനെയാണ് ഇക്കാര്യം കൈകാര്യം ചെയ്യാനദ്ദേശിക്കുന്നത്?

ശ്രീ. കെ. കൃഷ്ണൻകുട്ടി: ആർ.ഡി.എസ്.എസ്. (റിവാമ്പ്ഡ് ഡിസ്ട്രിബ്യൂഷൻ സെക്ടർ സ്കീം) നടപ്പാക്കണമെങ്കിൽ സ്മാർട്ട് മീറ്റർ വയ്ക്കണമെന്ന് കേന്ദ്ര സർക്കാർ നിർബന്ധം ശക്തമാകുന്നുണ്ട്. അതനുസരിച്ച് ഉപഭോക്താക്കൾക്ക് ദോഷമുണ്ടാകാത്ത രീതിയിൽ എങ്ങനെ ഇക്കാര്യം കൈകാര്യം ചെയ്യാമെന്ന് ബന്ധപ്പെട്ടവരുമായി ചർച്ച ചെയ്ത് അടിയന്തരമായി തീരുമാനം കൈക്കൊള്ളുന്നതാണ്.

കൂടുതൽ വൈദ്യുതി ചാർജിംഗ് സ്റ്റേഷനുകൾ

(*37) ശ്രീമതി സി. കെ. ആശ:

ശ്രീ. ജി. എസ്. ജയലാൽ:

ശ്രീ. മുഹമ്മദ് മുഹസിൻ:

ശ്രീ. വി. ആർ. സുനിൽ കുമാർ: താഴെ കാണുന്ന ചോദ്യങ്ങൾക്ക്

വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) രാജ്യത്ത് ഏറ്റവും കൂടുതൽ വൈദ്യുതി ചാർജിംഗ് സ്റ്റേഷനുകളുള്ള സംസ്ഥാനങ്ങളിലൊന്നെന്ന നിലയിൽ ഈ രംഗത്തെ പ്രവർത്തനങ്ങൾ വിപുലീകരിക്കുവാൻ സംസ്ഥാനത്ത് എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വിശദമാക്കാമോ;

(ബി) ഇലക്ട്രിക് വാഹനങ്ങൾ കൂടിവരുന്ന സാഹചര്യത്തിൽ അവ ചാർജ് ചെയ്യുന്നതിനുള്ള സൗകര്യങ്ങൾ ലഭിക്കുകയെന്നത് ഉപഭോക്താവിന്റെ അവകാശമായി കാണുന്ന തരത്തിലുള്ള നിയമനിർമ്മാണം പരിഗണനയിലുണ്ടോ; വിശദമാക്കാമോ;

(സി) ഉയർന്ന ജനസംഖ്യയും ഭൂവിസ്തൃതിയുമുള്ള മണ്ഡലങ്ങളിൽ കൂടുതൽ ചാർജിംഗ് സ്റ്റേഷനുകൾ അനുവദിക്കുന്ന കാര്യം പരിഗണനയിലുണ്ടോ; എങ്കിൽ ഒരു പഞ്ചായത്തിൽ ഒരു ചാർജിംഗ് സ്റ്റേഷനെങ്കിലും ആരംഭിക്കുന്ന കാര്യം പരിഗണിക്കുമോ;

(ഡി) ഹോട്ടലുകൾ, മാളുകൾ, സ്വകാര്യസ്ഥാപനങ്ങൾ, സർക്കാർ അതിഥി മന്ദിരങ്ങൾ എന്നിവയിൽ സൗരോർജ്ജ ചാർജിംഗ് സ്റ്റേഷനുകൾ സ്ഥാപിക്കുന്നതിന് നടപടി സ്വീകരിച്ചിട്ടുണ്ടോയെന്ന് വിശദമാക്കാമോ?

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) ഇലക്ട്രിക്കൽ വെഹിക്കിൾ പോളിസി, 2019 ന്റെ ഭാഗമായി സംസ്ഥാനത്ത് ചാർജ്ജിംഗ് ശൃംഖല സ്ഥാപിക്കുന്നതിനുള്ള ചുമതല സംസ്ഥാന നോഡൽ ഏജൻസിയായ കെ.എസ്.ഇ.ബി.എൽ-നാണ്.

1. കെ.എസ്.ഇ.ബി.എൽ നടത്തിയ പ്രവർത്തനങ്ങൾ:- സർക്കാർ സാമ്പത്തികസഹായത്തോടെ എല്ലാ ജില്ലകളിലുമായി 63 ഫാസ്റ്റ് ചാർജ്ജിംഗ് സ്റ്റേഷനുകളുടെയും എല്ലാ നിയോജകമണ്ഡലങ്ങളിലുമായി 1166 പോൾ മൗണ്ടഡ് ചാർജ്ജിംഗ് സ്റ്റേഷനുകളുടെയും നിർമ്മാണം പൂർത്തീകരിക്കുകയും ഇവയിൽ ഭൂരിഭാഗവും പൊതുജനങ്ങൾക്കായി തുറന്നുകൊടുക്കുകയും ചെയ്തിട്ടുണ്ട്. സൗകര്യപ്രദമായ ചാർജ്ജിംഗിനായി ഒരു മൊബൈൽ ആപ്പ് കെ.എസ്.ഇ.ബി.എൽ. വികസിപ്പിച്ചിട്ടുണ്ട്. ചാർജ്ജിംഗ് സ്റ്റേഷനുകളിൽ വെയിലും മഴയുമേൽക്കാതെ ചാർജ് ചെയ്യുന്നതിനുള്ള കനോപ്പി/മേൽക്കൂര, ഇരിപ്പിടങ്ങൾ തുടങ്ങിയുള്ള സൗകര്യങ്ങളും സജ്ജീകരിച്ചുവരുന്നു.

2. അനേർട്ട് നടത്തിയ പ്രവർത്തനങ്ങൾ സ്വകാര്യ ഹോട്ടലുകൾ, റസ്റ്റോറന്റുകൾ, മാളുകൾ, കോ-ഓപ്പറേറ്റീവ് സൊസൈറ്റികൾ എന്നിവിടങ്ങളിൽ സ്ഥാപിക്കുന്ന ഫാസ്റ്റ് ചാർജ്ജിംഗ് മെഷീനുകൾക്ക്

മെഷീൻ വിലയുടെ 25% സംസ്ഥാന സർക്കാർ സബ്സിഡിയായി അനെർട്ട് വഴി നൽകിവരുന്നു. സ്വകാര്യ സംരംഭകരെ ഈ രംഗത്ത് ആകർഷിക്കുന്നതിനുള്ള നടപടികൾ സ്വീകരിക്കുന്നതാണ്.

(ബി) നിയമനിർമ്മാണം സംബന്ധിച്ച നടപടിക്രമങ്ങൾ നിലവിൽ ആരംഭിച്ചിട്ടില്ല.

(സി) നിലവിലില്ല. ആവശ്യകതയനുസരിച്ച് സ്വകാര്യ സംരംഭകരെ ഈ രംഗത്തേക്ക് ആകർഷിച്ച് കൂടുതൽ ചാർജ്ജിംഗ് സ്റ്റേഷനുകൾ സ്ഥാപിക്കുവാനാണ് സർക്കാർ ലക്ഷ്യമിടുന്നത്.

(ഡി) ഹോട്ടലുകൾ, മാളുകൾ, സ്വകാര്യസ്ഥാപനങ്ങൾ എന്നിവിടങ്ങളിൽ സൗരോർജ്ജ ചാർജ്ജിംഗ് സ്റ്റേഷൻ സ്ഥാപിക്കുന്നതിനുള്ള പദ്ധതികൾ അനെർട്ട് വഴി നടപ്പിലായിവരുന്നു. ഈ പദ്ധതിപ്രകാരം നാല് സ്ഥലങ്ങളിൽ സൗരോർജ്ജ ചാർജ്ജിംഗ് സ്റ്റേഷനുകൾ സ്ഥാപിച്ചുകഴിഞ്ഞു. ഈ പദ്ധതിപ്രകാരം സൗരോർജ്ജ ചാർജ്ജിംഗ് സ്റ്റേഷനുകൾ സ്ഥാപിക്കുന്ന സ്വകാര്യസ്ഥാപനങ്ങൾക്ക് DC ഫാസ്റ്റ് ചാർജ്ജിംഗ് മെഷീനിന്റെ വിലയുടെ 25% ഉം കൂടാതെ സൗരോർജ്ജ സംവിധാനമൊരുക്കിയാൽ ഒരു കിലോവാട്ടിന് Rs.20,000/- എന്ന

കണക്കിന് 50 കിലോ വാട്ടിന് പരമാവധി Rs.10 ലക്ഷം രൂപയും സംസ്ഥാന സർക്കാർ സബ്സിഡിയായി നൽകിവരുന്നു.

ശ്രീമതി സി. കെ. ആശ: സർ, ആർ.ഡി.എസ്.എസ്. (റിവാമ്പ്ഡ് ഡിസ്ട്രിബ്യൂഷൻ സെക്ടർ സ്കീം) സംസ്ഥാന സർക്കാർ കേന്ദ്ര സർക്കാരിന്റെ സഹായത്തോടുകൂടി നടപ്പാക്കുമ്പോൾ കൂടുതലായി സബ്സ്ട്രേഷനുകളും ട്രാൻസ്ഫോർമറുകളും അനുവദിക്കുന്നതിനുള്ള സാഹചര്യമുണ്ടാകുമോ; അങ്ങനെ ഉണ്ടാകുകയാണെങ്കിൽ കാർഷിക പ്രാധാന്യം കണക്കിലെടുത്തുകൊണ്ട് എന്റെ നിയോജകമണ്ഡലപരിധിയിൽ വരുന്ന മൂന്ന് പഞ്ചായത്തുകളിൽ അതിനുള്ള സാഹചര്യം സൃഷ്ടിക്കുമോ?

ശ്രീ. കെ. കൃഷ്ണൻകുട്ടി: സർ, തീർച്ചയായും. ഇതുമായി ബന്ധപ്പെട്ട് എന്തെല്ലാം കാര്യങ്ങൾ ചെയ്യാൻ സാധിക്കുമെന്ന് സംബന്ധിച്ച് നിർദ്ദേശം നൽകാണമെന്ന് എം.എൽ.എ.മാരെ അറിയിച്ചിട്ടുണ്ട്. ഇക്കാര്യം സംബന്ധിച്ച് എം.എൽ.എ.-മാരുമായി ആലോചിച്ച് തീരുമാനമെടുക്കുന്നതാണ്.

ശ്രീമതി സി. കെ. ആശ: സർ, സംസ്ഥാന സർക്കാർ സ്റ്റാർട്ട് മീറ്റർ സംവിധാനം നടപ്പിലാക്കുന്നതിലൂടെ ജീവനക്കാർക്കിടയിലുള്ളവായിട്ടുള്ള

ആശങ്ക പരിഹരിക്കുന്നതിനാവശ്യമായ നടപടി സ്വീകരിക്കുമോ?

ശ്രീ. കെ. കൃഷ്ണകുട്ടി: സർ, അവരുമായി സംസാരിച്ച് അവർക്കും

വിഷമില്ലാത്ത രീതിയിൽ എന്നാൽ കേന്ദ്ര ഗവൺമെന്റിൽനിന്നും ലഭിക്കേണ്ട

സഹായം ഉറപ്പാക്കിക്കൊണ്ടുള്ള നടപടികൾ സ്വീകരിക്കും.

(ചോദ്യോത്തര സമയം കഴിഞ്ഞു)
